



يَسْأَلُونَكَ عَنِ الْأَهْلَةِ طُقْلُهِ مَوَاقِيتُ لِلنَّاسِ وَالْحَجَّ ط
آپ سے پوچھتے ہیں حال نئے چاند کا، کہہ دیجئے کہ یہ اوقات مُقرزہ ہیں لوگوں کے لئے اور حج کے لئے


روایت ہلال

جس میں

روایت ہلال سے متعلق تمام مہبہ حث کو
فُتنَان و سُنَّت کی روشنی میں پیش کیا گیا ہے

حضرت مولانا مفتی محمد بن صاحب زادہ علیہ
مُفتی اعظم پاکستان

اذ اذۃ المُحَاجَّا فَکُلْمَانِی



قہرست مضمایں ”رویت ہلال“

صفحہ	مضمایں	صفحہ	مضمایں
۳۵	چاند کی رویت میں اختلاف کا محمد صحابہ کا ایک واقعہ۔ عند قدیم سے مسلمانوں کا طبقہ	۳	عرض ناشر
۳۶	عمل	۴	سبب تالیف
"	آج کے مسلمانوں کے لئے عمل کی راہ۔	۶	رویت ہلال کا مسئلہ
۳۷	ریڈیو کے ذریعہ ملک میں عید کی وحدت کی ایک صورت۔	"	رویت ہلال میں آلات جدیدہ
۲۱	ضروری تنسیہ	۱۱	کا استعمال
۳۲	رویت ہلال کے لئے شرعی ضابطہ شہادت	۱۳	سائنس کی ایجادات کے بارے میں شریعت کا نقطہ نظر
"	خبر اور شہادت میں فرق	۱۸	عید یا بغیر عید ہمارے تھواڑہ میں
۳۴	رویت ہلال کے لئے شہادت ضروری ہے یا خبر صادق	۱۹	عادات ہیں
۳۲	کافی ہے۔	۲۱	مسئلہ چاند کے وجود کا نہیں رویت و شہود کا ہے۔
۳۵	رویت ہلال کے لئے شرائط شہادت	۲۲	عام اسلامی ممالک میں رویت ہلال۔
۳۶	تنبیہ ضروری	۲۳	ایک شبہ کا حواب
۵۱	شہادت ہلال کی ایک اور صورت		چاند کے مسئلہ میں رویت کی شرط
۵۲	نصاب شہادت	"	میں حکمت شمسی کے بجائے قمری
۵۳	ایک استثنائی صورت استفاضۃ خبر۔	۳۶	اسلام میں حساب اختیار کرنے کی حکمت
۵۵	اختلاف مطالع	۳۲	حساب کی اوقات میں جنزوں اور گھرتوں کا استعمال کیوں؟
۶۱	ہلال کے معاملہ میں آلات جدیدہ کی خبروں کا درجہ۔	۳۳	ریاضتی کے حسابات اور آلات رسانی کے نتائج جیسی تینی نہیں
	عید کی وحدت و یکسانیت کی فرک کیوں؟	۳۴	ملک میں عید کی وحدت کا مسئلہ
	"		پوری دنیا میں اوقات عبادات میں یکسانیت ممکن نہیں۔
	"		عید کی وحدت و یکسانیت کی فرک کیوں؟

عرض ناشر

مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ کی کتاب ”روئیت ہلال“ میں اسلامی قمری حساب کو سمجھنے کے لئے ”چاند“ کے باسے میں قرآن و سنت اور تعامل امت سے نادر مباحثت پر بحث اور پھر جدید سائنسی آلات کی ایجادات سے پیدا ہونے والے شبہات کے ازالہ کی مدلول وضاحت کی گئی ہے۔

یہ کتاب حضرت مفتی صاحب نے ۱۳۸۱ھ میں اس وقت تحریر فرمائی تھی جب ایک عید کے موقعہ پر چاند نظر آنے میں اشتباہ کے باعث مسلمانوں میں خلفشار و انتشار پیدا ہو گیا تھا، یہ کتاب تحریر فرمائکر آچ نے مسلمانوں کو ہمیشہ کے لئے اس مسئلہ میں انتشار و خلفشار سے بچا کر اسٹہ بنا دیا ہے۔

یہ رسالہ ادارہ المعارف سے لیتھو پر شائع ہو کر ختم ہو گیا، اب ادارہ اسے دوبارہ آفسٹ پر کتابت کر کے شائع کر رہا ہے اور اس میں نظر ثانی کے ساتھ بعض مقامات پر ذیلی عنوانات کا مزید اضافہ بھی کر دیا ہے ہم طرح ظاہری اور باطنی خوبیوں کے ساتھ کتاب ہدیۃ قادرین ہے، اللہ تعالیٰ مسلمانوں کو اس سے رہنمائی کی توفیق سخنست، اور اس کو اپنی بارگاہ میں قبول فرمائے، آمین۔

طالب دعا

محمد شتاق سُتّی عفَا اللہ عنہ

خادم ادارہ المعارف، کراچی ۱۲

سَبَبُ تَالِيفٍ

انسانی عزم و عمل کی رسوانی قدم قدم پر مشاہدہ میں آتی رہتی ہے۔
 مگر غافل انسان پھر بھی ہمہ دانی اور ہمہ گیری کے دعووں سے باز نہیں آتا۔
 اب سے پورے بیس سال پہلے اس رسالہ کی ابتداء اس طرح ہوتی تھی کہ
 ۱۳۶۰ھ میں دیوبند میں ہلال عید کے موقع پر ایک خلفشار ساعوام میں
 پیدا ہوا۔ میں اُس وقت بحیثیت صدر مفتی دارالعلوم دیوبند کی خدمت
 انجام دے رہا تھا۔ وقتی معاملہ تو وقت پر سلحاح دیا گیا مگر استاذ محترم حضرت
 العلامہ مولانا شبلی احمد صاحب عثمانی رحمۃ اللہ علیہ صدر مدرس دارالعلوم
 نے احقر سے فرمایا کہ مسائل ہلال میں عام ناداقیت کے سبب نیز آلاتِ
 جدید کے عموم کے سبب اکثر لوگوں کو مغالطے پیش آتے ہیں۔ ان مسائل کو
 واضح انداز میں کی مستند کتابوں سے لکھ دیا جائے۔ ارادہ کر لیا، مگر سچوں
 مشاغل نے فرصت نہ دی۔ پھر حکیم الامت سیدی حضرت مولانا اشرف علی
 صاحب تھانوی کی خدمت میں حاضری ہوئی تو اس کی ضرورت کو اور سبے
 زیادہ محسوس فرمایا کہ اس کام کو کر لیا جائے۔ اور اس کام کے
 وجود میں آنے سے پہلے ہی اس رسالہ کا نام بھی *إِحْكَامُ الْأَدْلَةِ فِي الْحُكُمَ الْأَهْلِةِ*
الْأَهْلَةِ تَجْوِيزُ فِرْمَادِيَا۔

بزرگوں کی تعمیل حکم سے چارہ ہی کیا تھا، عزم کر کے لکھنا شروع کیا۔
تقریباً دس بارہ صفحات لکھنے بھی گئے جو مسودہ کی صورت میں اب تک موجود
ہیں۔ لیکن پھر وقتوں اور سینگامی مشاغل نے اس کو ایسا طاق فیان میں
ڈال دیا کہ بس گذر گئے اور اپنے یہ دونوں بزرگ اس جہان سے
رخصت بھی ہو گئے۔

اس سال کراچی میں عید کے موقعہ پر عام مسلمانوں میں پھر ایک
خلفشار اور انتشار نے بزرگوں کی پرانی وصیت یاد دلائی۔ پچھلا مسودہ جو ڈ
کراز سر نے اس موضوع پر جو کچھ میسٹر ہوا کرہ دیا۔ اپنی دانست میں ضروری
مسائل سب لئے لئے اور مقدور بھر کتب مذہب سے پوری تحقیق کر کے لئے۔
انسوں ہے کہ اس وقت وہ دونوں ہستیاں موجود نہیں جن کے ملاحظے سے
خطاو صواب کا اطمینان اور صلح میں دعائیں ملتیں۔ بہر حال علماء سے
وقت کے ملاحظے سے گذرے گا تو انشاء اللہ غلطیوں کی اصلاح ہو جائے
گی۔ وَإِنَّ اللَّهَ أَمُوقِّطُ الْمَعْيَنِ۔

بِسْمِ اللَّهِ الرَّحْمَنِ الرَّحِيمِ

مُحَمَّدٌ شَفِيعٌ عَفَا اللَّهُ عَنْهُ

کراچی - ۱۶ ذی قعده ۱۳۸۷ھ

بِسْمِ اللَّهِ الرَّحْمَنِ الرَّحِيمِ
 الْحَمْدُ لِلَّهِ وَكَفَىٰ وَسَلَامٌ عَلَىٰ عِبَادِهِ الَّذِينَ أُضْطُرُفُوا
 مَتَّا إِنَّكُمْ أَنْتُمُ السَّيِّئُونَ

رویتِ بُلال کام سُتم

کئی سال سے یہ مسئلہ پاکستان اور خصوصاً کراچی کے اخبارات میں نیز بحث اگر عجیب قسم کے اختلاف اختلal کا سبب بنتا رہا۔ اخباری صحنوں میں یہ دیکھ کر کہ کوئی بھی کے نقطہ نظر کو ٹھنڈے دل و دماغ سے منسخے سوچنے کے لئے تیار ہیں خاموشی بہتر نظر آتی۔ لیکن مسئلہ فی نفسہ اہم اور اسلامی احکام سے عام ناداقیت کے سبب تشریع طلب تھا خصوصاً مواصلات کے جدید آلات ریڈیو، ٹیلیفون وغیرہ نے اس میں کچھ نئے سوالات بھی پیدا کر دیئے تھے۔ اس لئے اپنے بزرگوں کے ارشاد کے مطابق یہ فکر عرصہ دراز تھی کہ کچھ فرصت نکال کر اس موضوع پر ایک مفصل رسالہ لکھا جائے۔

اتفاقاً اس سال ۱۳۸۴ھ کی عید الفطر کے موقع پر کراچی میں ایک ایسی صورت پیدا ہو گئی ہیں سے عام مسلمانوں میں سخت اضطراب اور یہ چینی پائی گئی۔ اس وقت ضرورت کا احساس پھر تازہ ہوا اور با وجود یوم کار و فکار کے اس کے لئے کچھ وقت نکال کر سطورِ ذیل تحریر کرتا ہوں۔ خدا کرے کہ عام مسلمانوں کے لئے مسئلہ کی حقیقت سے آگاہی اور باہمی اختلافات اشتباہات کے ازالہ کا سبب ہے۔ وَاللَّهُ أَمُوفُ وَالْمَعْنَى۔

رویتِ ہلال میں آلاتِ جدیدہ کا استعمال

اس مسئلہ میں اختلاف کا سب سے بڑا سبب یہ ہے کہ کچھ حضرات کا یہ خیال ہے کہ ہلال کا فتن پر موجود ہونا آلاتِ رصدیہ اور حساباتِ ریاضیہ کے معلوم ہو سکتا ہے جس کو ترقی یافتہ سائنس نے بہت ہی واضح کر دکھایا ہے۔ تو ان سے کیوں کام نہ لیا جاتے تاکہ رویت کے ہونے نہ ہونے کی شہادات کی ضرورت نہ ہے۔ نیز باہر سے آنے والی خبروں میں ریڈلو، ٹیلیفون، والٹیس وغیرہ کی خبروں پر کیوں نہ اعتماد کیا جاتے۔ جبکہ دنیا کے سب کار و باران خبروں پر چلتے ہیں۔

سائنس کی ایجادات کے باس میں | اس لئے پہلے تو یہ بتا دینا چاہتا ہو شریعت کا نقطہ نظر؟ | کہ سائنسِ جدید ہو یا قدیم اور اس کے ذریعہ بنائے ہوئے آلات نئے ہوں یا پرانے سب کے سب اللہ تعالیٰ کی نعمتیں ہیں ان کو شکرگزاری کے ساتھ استعمال کرنا ہے۔ ان سے وحشت یا بیزاری نہ کوئی دین کا کام نہ عقل کا تقاضا۔

المبتہ دین و عقل دونوں کا تقاضا یہ ضروری ہے کہ اللہ تعالیٰ کی ان نعمتوں کو اس کی نافرمانی میں اور بے جگہ استعمال نہ کریں، جس استعمال میں کوئی دینی اصول محروم نہ ہوتا ہو اس میں کوئی رکاوٹ نہیں۔

قرآن کریم کا ارشاد ہے :

خَلَقَنَا مِمَّا فِي الْأَرْضِ | «یعنی جو کچھ زمین میں ہے سب کا

جَمِيعًا۔ () سب اللہ تعالیٰ نے تمہارے

لئے پیدا کیا ہے؟

سائنس جدید ہر یا قدیم اُس کا اتنا ہی کام ہے کہ اللہ تعالیٰ کی پیدا کی ہوئی اشیاء کو صحیح طور سے استعمال کرے۔ سائنس کسی چیز کو پیدا نہیں کرتی بلکہ قدرت کی پیدا کی ہوئی چیزوں کا استعمال سمجھاتی ہے۔

اللہ جل شانہ کی عادت یہ ہے کہ جیسی جیسی کسی چیز کی ضرورت دنیا میں پیدا ہوتی جاتی ہے اُسی کے مناسب اُس زمانہ کے لوگوں کو بقدر ضرورت نئی نئی تکمیلیں استعمال اشیا کی سمجھا دیتے ہیں۔ پچھلے زمانہ میں جب مواصلات کی ایسی ضرورتیں نہ تھیں، ہر ملک، ہر خطہ اپنی اپنی ضروریات کے لئے خود کفیل تھا، خاندان کے افراد دوسرے ملکوں میں پھیلے ہوئے نہ تھے تو تیز رفتار سواریوں اور ریڈی یو لا سلکی، ٹیلیفون، ٹیلیگرام کے ذریعہ باہمی رابطے پیدا کرنے کی پہنچ ضرورت نہ تھی۔

لیکن جب ایک ملک کی ضروریات دوسرے ملک سے والبستہ ہوئیں اور ایک خاندان کے افراد مختلف ملکوں میں پھیلے تو باہمی روابط کی ضرورت پیش آئی۔ مواصلات کے مسائل سامنے آئے قدرت نے اس وقت کے لوگوں کے دل و دماغ اس کام کے پچھے لگا دیئے، اور ان کو اسی ٹروں کے ذریعہ موڑ، ہوائی جہاز وغیرہ چلانے کے طریقے سمجھا دیئے۔ جس نبیتیں گولی قرآن کریم نے پہلے سے کر رکھی تھیں کہ بہت سی مردوں جو انسانی سواریوں گھوڑا، اونٹ، چھر وغیرہ کا ذکر کر کے فرمایا وَيَخْلُقُ مَا لَا تَعْلَمُونَ۔ یعنی آئندہ زمانہ

میں اللہ تعالیٰ ایسی سواریاں پیدا فرماتیں گے جن کو تم نہیں جانتے۔ اس وقت اگر موڑ اور ریل کے نام اس جگہ لکھ دیتے جاتے تو اس وقت کی مخلوق ان کو نہ سمجھتی پر لیشانی میں پڑ جاتی اس لئے نام لینے کے بجائے اتنا بتلا دیا کرو۔ بھی طرح طرح کی سواریاں پیدا ہوں گی۔ اب چاند تک پہنچانے والی سواریاں نئی ایجاد ہو جائیں وہی اس میں داخل ہیں۔ معلوم ہوا کہ سائنس جدید کی پیداوار بھی اللہ کی نعمتیں ہیں۔ شکر کے ساتھ ان کو استعمال کرنا چاہتے۔

البتہ دین الہی ان سب کے ساتھ یہ پابندی لگاتا ہے کہ اللہ تعالیٰ کی ان نعمتوں کو مُس کی نافرمانی اور ناجائز کاموں میں استعمال نہ کرو جس سے اصولِ دین محروم ہوں۔ یہی وجہ ہے کہ بندوق، توب، ٹینک، اور طرح طرح کے بم ایجاد ہوتے کبھی کسی عالم یا غیر عالم کے دل میں یہ وسوسہ بھی نہیں آیا کہ موجودہ جنگوں میں ان کا استعمال کرتا کوئی لگاہ ہے۔ ہوائی جہاز چلے تو بغیر کسی رکاوٹ کے مسلمانوں نے ان کو نہ صرف اپنے دنیوی کاموں میں بلکہ دنیٰ امور میں بھی استعمال کیا۔ اسی طرح لاسلکی پیغام، ٹیلیفون، ٹیلیگرام، ڈیلو، آلہ مکبر الصوت (لاڈا سپیکر) ایجاد ہوتے تو بغیر کسی مزاحمت کے دنی اور دنیوی کاموں میں مسلمانوں نے علماء کی ہدایات اور فتویٰ کے مطابق استعمال کیا۔ البتہ ان چیزوں میں علمار نے اس کا المحاذ ہر قدم پر رکھا کہ ان چیزوں کا استعمال اسی حد تک رہیے جہاں تک قرآن و سنت کے بتلاتے ہوئے اصولِ محروم نہ ہوں۔ مکبر الصوت (لاڈا سپیکر) پر اذان، خطبه، تقریر، وعظ کو کسی عالم نہیں روکا۔ صرف نماز کے معاملے میں ایک اصول پر زد پڑنے کا امکان تھا اُس کے

ما تحت سائنس دانوں کے مختلف اقوال کی بنابر پر علماء کی رائیں مختلف ہوتیں کیونکہ سائنس دانوں میں سے بعض نے اس کی آواز کو متکلم کی اصلی آواز بتلایا بعض نے نقلی آواز قرار دیا اور یہ اختلاف اسی طرح آج بھی جاری ہے۔ اس میں جدید حیزوں سے ناواقفیت یا انفرت و محبت کا کوئی دخل نہیں۔ اصول کی موافقت یا مخالفت کا معاملہ ہے۔ خبر رسائل کے جدید آلات کی خبروں کو خبر کی حد تک بلا اختلاف سب علماء نے قبول کیا مگر جہاں ضرورت شہادت اور شاہد کے سامنے آگر بیان دینے کی تھی اس میں زندنیاں کی سی عدالت نے ان کو کافی سمجھا نہ علماء نے اس پر شہادت لیئے کی اجازت دی۔

اس لئے صحیح حالات کا جائزہ لئے بغیر علماء کی طرف یہ منسوب کر دینا بالکل خلاف انصاف اور خلاف واقعہ ہے کہ وہ جدید حیزوں کو اپنی ناقصیت کی وجہ سے رد کر دیتے ہیں۔ اور پھر وہ جب حقیقت بن کر سامنے آجائی ہیں تو تسلیم کرنے پر مجبور ہوتے ہیں۔ ہاں یہ بہت ممکن ہے کہ کسی نئی ایجاد کی پوری حقیقت سامنے آنے سے پہلے اس کے متعلق کچھ شبہات ہوں اور اس کے واضح ہو جانے کے بعد رفع ہو جائیں۔ اور یہ ثابت ہو جاتے کہ وہ اصول دین سے متصادم نہیں ہے ایسی صورت میں ابتدائی دور میں توقف کرنا اور پھر اجازت دینا کوئی قصور و الزام کی چیز نہیں کہ اس سے ان کو بے وقوف بنایا جاتے بلکہ علماء کی حقیقت شناسی اور اتباع حق اور حق پرستی کا کھلاشبود ہے۔

مسئلہ ہلال میں بھی اگر نئی ایجادات سے اُس حد تک کوئی مدد جائے جہاں تک اسلامی اصول مجری نہ ہوں اس کا کس کو انکار ہے اس لئے

اس معاملہ میں کوئی گفتگو کرنے سے پہلے ضروری ہے کہ اسلامی اصول کو بھل خالی الذہن ہو کر دیکھا اور سمجھا جاتے۔ پھر یہ دیکھا جائے کہ روایت کے مسئلہ میں آلاتِ جدیدہ کا استعمال ان اصولوں کو مجرح کرتا ہے یا نہیں۔

عید یا بقر عید ہے مار ہو ازہیں عباد اہیں

سب سے پہلے یہ بات ذہن نشین کر لینا ضروری ہے کہ ہمارا روزہ ہو یا عید یا کوئی دوسرا تقریب۔ یہ عام دنیا کے ہو اروں کی طرح ہو ازہیں۔ بلکہ سب کی سب عبادات ہیں۔ اور عبادات کا حاصل اطاعت فرمانبرداری ہے کہ جو حکم ملا اس کی تعمیل کی جاتے، اس میں کسی کی عقل و راستے پر مار نہیں۔ عبادات میں جس قدر قیود و شرائط ہوتے ہیں وہ سب اس تعمیل حکم کے پیش نظر ہوتے ہیں۔ مثلاً نماز پانچ کیوں ہوں، کم و بیش میں کیا حرج ہے۔ نماز کے اوقات وہی کیوں ہوں جن میں از روے شروع اُن کو رکھا گیا ہے۔ دوسرے اوقات میں کوئی نماز کے ارکان، تلاوت، تسبیح، رکوع، سجود پورے خشور و خضور سے ادا کرے تو اس کا اعتبار کیوں نہ ہو۔ نماز فجر کی دو اور ظہر کی چار، مغرب کی تین رکعتیں کیوں ہوں، پانچ اور چھر رکعات کوئی پڑھ لے تو کیا گناہ ہے۔

ان سب سوالوں کا جواب اس کے سوانحیں ہو سکتا کہ اللہ تعالیٰ کا حکم اسی طرح ہے، اس کی تعمیل ہی کا نام عبادت ہے۔ اپنی راستے سے اس میں کمی بیشی یا اوقات کا تغیر کوئی معقول بات نہیں۔ تھیک اسی طرح روزہ ہے۔

صحیح صادق سے غروب تک کیوں ہو، عشا تک کوئی رکھتے تو کیا گناہ ہے۔
 ۴۹ - یا ۳۰ دن کے بجائے کوئی اکتسیس ۳ رکھتے تو کیا حرج ہے۔ رمضان کے
 علاوہ کسی اور حینے میں روزے رکھ لیا کریں تو کیوں صحیح نہیں، اکتسیس ۲۹ کو
 چاند ہو یا نہ ہو تم تیس روزے پورے کر لیں تو کیوں گناہ ہے یا چاند کا منتظر
 کہتے بغیر اکتسیس ۲۹ ہی کو ختم کر لیں تو کیا حرج ہے۔ ان سوالوں کا جواب بھی
 اس کے سوانحیں ہے کہ اللہ تعالیٰ اور اس کے رسول صلی اللہ علیہ وسلم کے حکم
 کی پیروی ہی سے کوئی عبادت، عبادت کہلانے کی مستحقی ہے، اس میں انسانی
 رایوں کا داخل ہوا تو پھر وہ عبادت نہیں۔

اسی طرح اس پر غور کیجیے کہ اتنیس تاریخ کو چاند ہونے یا نہ ہونے کا
 معاملہ سامنے آئے اور اس میں اختلاف ہو جائے تو اس کا فیصلہ بھی محض
 انسانی رایوں یا دوڑوں نے نہیں ہو سکتا بلکہ اس کا طریقہ فیصلہ بھی اللہ اور
 اس کے رسول صلی اللہ علیہ وسلم ہی کی تعلیمات میں تلاش کرنا ہے کیونکہ چاند
 سورج کے کرات یا ان کا طلوع و غروب درحقیقت ہماری عبادت کا محور
 نہیں بلکہ عبادات کا مدار صرف حکم الہی کے اتباع پر ہے۔ درہ اگر محض عقلی
 طور پر دیکھا جاتے تو صحیح صادق ہونے کے ۵ منٹ بعد سحری کہانے کا اسی
 طرح غروب آفتاب سے ۵ منٹ پہلے افطار کر دینے کا روزہ کے مجاہدے اور مختت
 پر کوئی خاص اثر نہیں پڑتا جس کی بنیاد پر اس کی دن بھر کی مختت کو کالعدم
 قرار دیا جاسکے۔ ماں غروب سے ۵ منٹ پہلے افطار کرنے والا اس حُرمِ
 عظیم کا مرتبہ ہوا کہ اس نے حکم کی خلاف ورزی کی اسی حرم کی پاداشیں اس

کے روزے کو کالعدم فتوار دیا جاسکتا ہے۔

مسئلہ چاند کے وجود کا نہیں حیثیت شہود کا ہے

اصل بات یہ ہے کہ اس مسئلہ میں راتے زندگی کرنے سے پہلے یہ معلوم کرنا ضروری ہے کہ شریعتِ اسلام نے جن معاملات کا مدار چاند ہونے پر رکھا ہے اُس میں چاند کا وجود فوق الافق کافی ہے یا اُس کا قابلِ رویت ہونا اور عام آنکھوں سے دیکھانا ضروری ہے۔

شرعی حیثیت سے اس کا جواہر معلوم کرنے سے پہلے ایک بات کو توجہ لکھا پڑھا انسان جانتا ہے کہ چاند کسی وقت اور کسی دن محدود نہ ہوتا ہے، اپنے مدار میں کہیں موجود ہوتا ہے اس کے لئے نہ تیس تاریخ شرط ہے، اور نہ تیس۔ وہ اچھا تیس تاریخ کو اور اس سے پہلے بھی فضاء کے کسی بلند افق سے ایسی دو بیویوں کے ذریعہ دیکھا جاسکتا ہے جو آفتاب کی شعاع کو انسانی نگاہ کے درمیان حائل نہ ہونے دیں۔ مسئلہ اگر صرف وجود کا ہوتا تو ۲۹، ۳۰ کی بحث ہی ختم تھی، اس سے بدیکی طور پر معلوم ہو گیا کہ ان تمام معاملات میں جس چیز کا اعتبار شرعاً کیا گیا ہے وہ چاند کا افق کے اوپر موجود ہونا نہیں بلکہ اس کا قابلِ رویت ہونا اور عام آنکھوں سے دیکھانا اور اس پر صرف رمضان یا عید یہی کامdar نہیں، شریعتِ اسلام کے ہزاروں معاملات اس سے مستاثر ہوتے ہیں۔ نکاح، طلاق، عدت وغیرہ کے مسائل پر اس کا پڑھا اثر پڑتا ہے، اور قدیم اسلامی دور کی طرح اگر ملک میں اسلامی

تاریخیں رائج ہوں جیسا کہ سعودی عرب میں اب بھی رائج ہیں تو یہ سلسلہ ایک تاریخ
بدینے کا مسلسلہ بن جاتا ہے جس سے ملک بھر کے سارے معاملات اور مقدمات
اور دفاتر سب ہی متاثر ہوتے ہیں۔ اس کو سری تقریب یا تہوار سمجھ کر کسی ن
بھی مناینا کوئی معقولیت نہیں رکھتا۔

اور جب تا بات واضح ہو گئی کہ اتنیں تاریخ کو چاند ہونے یا نہ ہونے اور
اس کو تسلیم کرنے یا نہ کرنے کا معاملہ بھی کسی تہوار یا قومی تقریب کا وقت
متعین کرنے کا مسلسلہ نہیں بلکہ ایک عبادت کے ختم اور دوسرا کے شروع ہونے
کا مسلسلہ ہے۔ مثلاً رمضان کی اتنیں کو چاند ہو جانے کے معنی یہ ہیں کہ روزے
اور رمضان کی عبادت ختم ہو گئی اور اس وقت سے عبادت عید کے احکام
نیز حج کے ہمینے شروع ہو گئے جس کا بہت سے احکام پا اثر پڑتا ہے۔

اس لئے دیکھنا یہ چاہیے کہ قرآن اور رسول کریم صلی اللہ علیہ وسلم نے
چاند ہونا کس کو قرار دیا اور نہ ہونا کس کو کہا آیا چاند کا صرف افق پر موجود
ہونا شرعی احکام میں کافی تسلیم کیا جائے گا۔ یا عام انسانی آنکھوں سے دیکھنے
پر اس کے ہونے کا فیصلہ کیا جائے گا۔ یعنی رمضان یا عید کرنے کے لئے چاند
کا صرف وجود کافی ہے یا شہود اور رویت ضروری ہے۔ اس کے فیصلے کے
لئے دیکھنے رسول کریم صلی اللہ علیہ وسلم کے ارشادات کیا ہیں؟ حدیث کی
سب سے ہری مسند کتاب جو اعتماد میں قرآن کے بعد دوسرا درج رکھتی ہے
یعنی صحیح بخاری میں آنحضرت صلی اللہ علیہ وسلم کا ارشاد ہے:

لَا تَصُومُوا حَتَّىٰ يَسْرُدُكُمْ । ”روزہ اس وقت تک رکھو جب

تک چاند نہ دیکھ لو اور عید کے
لئے افطار اس وقت تک نہ کرو
جیکہ چاند نہ دیکھ لو اور اگر چاند
لہ -

تم پستور ہو جائے تو حساب لگالو (یعنی حساب کے تیس دن پورے کرو)

اسی کی ایک دوسری روایت میں یہ الفاظ ہیں :-

”جهینہ (یقینی) تیس راتوں کا
ہے اس لئے روزہ اس وقت تک
نہ کرو جب تک (رمضان کا)
چاند نہ دیکھ لو۔ بھر اگر تم پڑھاں
پستور ہو جائے تو (شعبان)
کی تعداد تیس دن پورے کر کے
رمضان سمجھو۔“

أَشْهُرُ سِعَةٍ وَعِشْرُونَ
لَيْلَةً فَلَا تَصُومُوا حَتَّى
تَرَوْهُ فَإِنْ غُمَّ عَلَيْكُمْ
فَأَكْمِلُوا الْعِدَادَ لِثَلَاثِينَ
(صحیح بخاری جلد اول
۲۵۶)

کہ مدارِ احکام چاند کا فقیر وجود نہیں بلکہ رویت ہے۔ اگر چاند افق پر موجود ہو مگر کسی وجہ سے قابل رویت نہ ہو تو احکام شرعیہ میں اس وجود کا اعتبار نہ کیا جائے گا۔

حدیث کے اس مفہوم کو اسی حدیث کے آخری جملہ نے اور زیادہ واضح کر دیا ہے میں یہ ارشاد ہے کہ اگر چاند تم پر مستور اور چھپا ہوا رہے۔ یعنی تمہاری آنکھیں اس کو تبدیل کیں تو پھر تم اس کے مقابلہ نہیں کر ریاضی کے حسابات سے چاند کا وجود اور پیدائش معلوم کرو اور اس پر عمل کرو۔ یا الاتِ رصد یہ اور دُور بینوں کے ذریعہ اس کا وجود دیکھو، بلکہ فرمایا فَإِنْ عَمَّ عَلَيْكُمْ فَأَقْمِلُوا عِدَّةَ ثَلَاثَتِينَ۔ یعنی اگر چاند تم پر مستور ہو جائے تو تیس^{۳۰} دن پورے کر کے ہمینہ ختم سمجھو۔ اس میں لفظ عَمَّ خاص طور سے قابل نظر ہے۔ اس لفظ کے لغوی معنی عربی محاورہ کے اعتباً سے بحوالہ قاموس و شرح قاموس یہ ہے :-

غَمَّ الْهِلَالُ عَلَى	”لفظ غَمَّ الْهِلَالُ“
النَّاسِ غَمَّا إِذَا حَالَ	غَلَى النَّاسِ اُسْ دُقْت
دُوْرَ الْهِلَالِ غَيْمٌ	بُولاجاتا ہے جیکہ هلال کے درمیان کوئی بادل یاد و سری چیز حاصل ہو جائے اور چاند میز۔
رَقِيقٌ أَوْ غَيْرُهُ كَفَلَمْ	

(تاج العروس شرح قاموس) دیکھانے جاسکے

جس سے معلوم ہوا کہ چاند کا وجود خود آنحضرت صلی اللہ علیہ وسلم نے تسلیم کر کے

یہ حکم دیا ہے کیونکہ مستور ہو جانے کے لئے موجود ہونا لازمی ہے، جو چیز موجود ہی نہیں اس کو معمود ہم کہا جاتا ہے۔ محاورات میں اس کو مستور ہیں بولتے۔ اور یہی معلوم ہو گیا کہ چاند کے مستور ہو جانے کے مختلف اسباب ہو سکتے ہیں۔ ان میں سے کوئی بھی سبب پیش آئے۔ بہر حال جب نگاہوں سے مستور ہو گیا اور دیکھا نہ جاسکا تو حکم شرعی یہ ہے کہ روزہ و عید و غیرہ میں اُس کا اعتبار نہ کیا جائے گا۔

صحیح مسلم کی ایک حدیث سے اس کی مزید تائید ہوتی ہے جس میں مذکور ہے کہ کچھ صحابہ کرامؓ عمرہ کے لئے نکلے راستہ میں چاند پر نظر پڑی تو چاند کا سائز بڑا اور روشن دیکھ کر اپس میں گفتگو ہوتی۔ بعض نے کہا کہ یہ روات کا چاند ہے۔ بعض نے کہا تین رات کا۔ حضرت عبد اللہ بن عباسؓ نے ان لوگوں سے پوچھا کہ تم نے اس کو اول کس رات میں دیکھا، بتلا یا گیا کہ فلاں شب میں رویت ہوئی تھی ابن عباسؓ نے فرمایا:-

إِنَّ رَسُولَ اللَّهِ صَلَّى اللَّهُ عَلَيْهِ

وَسَلَّمَ أَمَدَّ

الرَّأْيَةَ فَهُوَ لِلْيَلَةِ

رَأْيٌ مُّوْكَدٌ

(صحیح مسلم ج ۱ جلد ۱)

”یعنی رسول اللہ صلی اللہ علیہ

وسلم نے اس کو رویت کی طرف

منسوب فرمایا ہے اس لئے

یہ اس رات کا چاند سمجھا جائے

کا جس میں اس کی رویت ہوئی

ہے“

اس سے یہ حقیقت واضح ہو گئی کہ یہاں مسئلہ چاند کے وجود کا نہیں بلکہ

اُس کے عام نگاہوں کے لئے قابل رویت ہوتے کا ہے۔ اور دوسریں کے ذریعہ
شمسی شماں سے مستور چاند کو دیکھنے لینا یا بذریعہ ہوائی جہاز پرواز کرنے کے
بادلوں سے اور پرچار چاند کو دیکھنے لینا عام رویت کہلانے کا مستحب نہیں اور
کسی چیز کا قابل رویت ہونا یاد رکھنا یا مسئلہ نہ سائنس کا ہے نہ محکمہ موسمیات
و فلکیات سے اس کا کوئی علاقہ ہے۔ یہ عام واقعاتی معاملہ ہے اگر کوئی شخص
ایک معین وقت اور معین جگہ میں کسی واقعہ کے دیکھنے کا مدعا ہے اور دوسرے
لوگ کہتے ہیں کہ ہم اُس وقت وہاں موجود تھے ہم نے یہ واقعہ نہیں دیکھا تو اس
کا فیصلہ نہ محکمہ موسمیات کے پاس جانے کی چیز ہے نہ محکمہ فلکیات و ریاضیات
سے اس کا کوئی تعلق ہے، اس کا فیصلہ اسلامی عدالتوں میں قاضی شرعی اور
عام حکومتوں میں کوئی نجح ہی کر سکتا ہے۔ جو شاہدوں کے حالات اور بیانات
کو پرکھ کر معتبر یا غیر معتبر شہادت کو پہچانے گا۔

ہاں اگر مسئلہ چاند کے وجود کا ہوتا تو بیشک وہ قاضی شرعی یا نجح
کے دیکھنے کی کوئی چیز نہیں۔ وہ ماہرین فلکیات ہی بتاسکتے ہیں۔ کوئی قاضی
یا نجح بھی اس مسئلہ کا فیصلہ کرتا تو ماہرین فلکیات کے بیان پر ہی کرتا۔

عام اسلامی ممالک میں رویتِ ہلال | حال میں بعض حضرات نے یہ
بھی کہا کہ تمام اسلامی ممالک

میں محکمہ موسمیات کے فیصلہ پر روزے اور عید وغیرہ ادا کئے جاتے ہیں۔

لیکن قدرت نے اسی روز بذریعہ عام اخبارات کے یخبر پوچھا دی کہ مصروف
قاہرہ جلسی جدت پسند حکومت میں بھی محکمہ موسمیات کی پیشین گوئی کے

باوجود جب عام طور پر چاند نہ دیکھا گیا تو محکمہ موسمیات کے خلاف علماء کے فتوؤں پر عید کو مؤخر کیا گیا۔ ہاں شام میں رویت ہو گئی وہاں عید اسی روز ہوئی۔ (اخبار جنگ ہورخہ ۱۹ مارچ ۱۹۶۱ء)

سعودی عربیہ اور متعدد حمالک اسلامیہ کا توہینیں پہلے سے علم ہے کہ وہاں رویتِ ہلال کے فیصلہ کا اعلان قاضی شرعی کرتا ہے اور اگر بالفرض حمالک اسلامیہ میں کوئی خلاف شرع کام ہونے لگے تو یہ کو ناس اشرعی یا عقلی اصول ہے کہ اس کو سندِ جواز بنالیا جائے۔ اگر ایسا کیا جائے تو اسلامی شعائر کا خدا ہی حافظ ہے۔

ایک شبہ کا جواب اس جگہ یہ شبہ کیا جاتا ہے کہ آنحضرت صلی اللہ علیہ وسلم نے چاند کے معاملہ میں جو اصول رویت کو قرار دیا وجود کا اعتیاز نہیں کیا اس کی وجہ یہ تھی کہ آنحضرت صلی اللہ علیہ وسلم کے زمانہ میں بغیر انکھوں سے دیکھنے کے چاند کے وجود کا پتہ چلانے کے طریقے راجح نہ تھے، ایسے آلات موجود نہ تھے جن سے چاند کا افق پر موجود ہونا دریافت کیا جاسکے۔

لیکن دنیا کی تاریخ پر نظر رکھنے والوں سے یہ بات مخفی نہیں کہ راضی کے یہ فتوں آنحضرت صلی اللہ علیہ وسلم کے عہدِ مبارک سے بہت پہلے دنیا میں راجح تھے اور خود آنحضرت صلی اللہ علیہ وسلم کے عہدِ مبارک میں مصروف شام اور سندھ و سستان میں رصد گا ہیں قائم تھیں ان چیزوں کے معاملہ میں نہایت صحیح پیمانے پر پیشین گوئیاں کی جا سکتی تھیں۔ اور خلافت راشدہ

کے دوسرے دو لعی حضرت فاروقِ اعظم کے زمانہ میں تو مصر و شام اسلام کے زیر نگین آچکے تھے۔ ہر فن کے ماہرین موجود تھے۔ اگر بالفرض عہد رسالت میں اسے آلات کی کمیابی اس حکم کا سبب ہوتی تو فاروق جیسا راشنہ مند امام کب اس کو گوارا کرتا کہ مجبوری اور نایابی کے سبب جو حکم دیا گیا تعالیٰ کو آج بھی باقی رکھے۔ مگر تاریخ اسلام شاہد ہے کہ پورے خلافتِ راشنہ اور اس کے مابعد تمام عالم اسلامی میں یہی اصول مانا گیا اور اسی پر ملت کا عمل پیغمبر رہا۔

اگر ذرا انصاف سو غور کیا جاتے تو روایت کے اصول کو اختیار کرنے میں بسیب «عصمت بی بی از بے چارگی» نہیں، بلکہ قوم و ملت کی فلاح و بہبود پر گھری نظر ہے۔ کیونکہ اسلامِ طنی اور لسانی یا جغرافیائی قوسمیوں کا تو قائل نہیں اس کے نزدیک مشرق و مغرب کے مسلمان ایک قوم ہیں، اُس کا حکم صرف دنیا کے محدودے چند شہروں کے لئے نہیں بلکہ پورے عالم کے بینے والے انسانوں کے لئے عام ہے جس میں شہروں سے کہیں زیادہ قصبات اور دریہات اور ایسے پہاڑی مقامات اور جنگلیں ہیں جہاں سائنس کی اتنی ترقی کے دور میں بھی ان علوم و فنون کی اور آلاتِ رصدیہ کی رسائی نہیں۔ اگر رحمۃ اللعالمین کی نظر صرف لکھنے پڑھنے محدودے چند شہروں پر مکونہ تو کر مسلمانوں پر یہ لازم کر دیتی کہ جب چاند نظر نہ آئے تو تم پر لازم ہے کہ دوسرے ذراائع یعنی حساباتِ ریاضی یا آلاتِ رصدیہ کے ذریعہ چاند کا وجود معلوم کرو یا کسی طرح فضاء میں اڑ کر بادلوں سے اوپر پہنچو اور چاند دیکھو۔ تو

الصف کیجئے کہ اس حکم سے امت کس قدر مصیبت میں بدلائے جاتی۔ پھر پلے چودہ سو برس کو چھوڑتے ہیں۔ آج بیوی صدی کی روشنی ہی میں دیکھ لیجئے کہ یہ حکم تمام عالم اسلام کے لئے کس قدر مشکلات میں مبتلا کر دینے والا ہوتا اور اگر واجب کے بجائے مستحسن اور افضل ہی قرار دیا جاتا تو افضلیت صرف سرمایہ دار شہری ہی حاصل کرتا جس کے پاس دور بین، آلات رصدیہ اور ہوائی جہاز ہیں، غریب مسلمان نمازو زہ میں افضلیت حاصل کرنے سے محبور ہوتا۔ اور ظاہر ہے کہ غریب و امیر کا یہ تفرقہ اسلامی روح کے بالکل منافی ہے۔

**احکام شرعیہ کو چاند سورج کی
حقيقی گردشوں اور باریکیوں کے
شرط میں حکمت و مصلحت**

تابع نہ بنانے میں ایک حکمت یہ ہی ہے کہ سب کو معلوم ہو جائے کہ مسلمان چاند سورج کی پرستش ہیں کرتے، چاند سورج کے کسی حال کا ان کی عبادات میں براہ راست کوئی دخل نہیں، یہ چیزیں صرف اس کی علمات ہیں کہ عبادات کا وقت ہو گیا۔ استقبال قبلہ کے بارہ میں حق تعالیٰ نے اسی حقیقت کو واضح کرنے کے لئے ابتداء اسلام میں مسلمانوں کا قبلہ بیت اللہ کے بجائے بیت المقدس کو بنادیا جو تمام صحابہؓ کرامؓ اور خود رسول اللہ صلی اللہ علیہ وسلم کی خواہش کے خلاف تھا اور پھر رسولہ سترہ ہمینے اس پر عمل کرانے کے بعد دوبارہ بیت اللہ ہی کو قبلہ قرار دے دیا اور خود قرآن کریم نے اس کی یہ حکمت بتلائی ہے۔

”ہم نے اُس قبده کو جس پر آپ
اب تک تھے (یعنی بیت المقدس
کو) صرف اس لئے قبلہ بنایا تھا
کہ ہم یہ امتحان کر لیں کہ کون
ہمارے رسول کا اتباع کرتا ہے
اور کون پچھے بہت جاتا ہے؟“

وَ مَا جَعَلْنَا الْقِبْلَةَ
الَّتِي كُنْتَ عَلَيْهَا إِلَّا
لِنَعْلَمَ مَنْ يَتَّبِعُ
الرَّسُولَ مِمَّنْ يَنْقُلُهُ
عَلَى عَقِبَيْهِ۔

(بقرہ : ۱۲۳)

معلوم ہوا کہ تحويل قبلہ میں یہ حکمت مستور تھی کہ دنیا سمجھ لے کہ مسلمان
کسی گھر اور دیوار کے پوچھاری نہیں، قبلہ کی طرف رُخ صرف اس لئے کرتے
ہیں کہ ان کو اس کا حکم ملا ہے اور اسی لئے جب حکم بدل جاتا ہے تو عبادت
میں ان کا رُخ بھی بدل جاتا ہے۔ اور شاید یہی حکمت ہے اس میں کہ قرآن
کریم نے مکہ سے باہر کی دنیا کو خاص کعبہ کی طرف رُخ کرنے کا مکلف نہیں
بنایا بلکہ حکم دیا کہ:

فَوَلِّ وَجْهَكَ شَطَرَ
الْمُسْجِدِ الْحَرَامِ
”یعنی پھیر دیجئے اپنا
چہرہ مسجد حرام کی
سمت میں؟“

اس میں اول توجیاتے کعبہ یا بیت اللہ کے لفظ مسجد حرام کا لا ایگا جو
بیت اللہ سے بہت زیادہ وسیع رقبہ ہے پھر اُس کی طرف رُخ پھیرنے کے
لئے لفظ ایٰ کے جاتے لفظ شطر استعمال کیا گیا جس کے معنی سمت
اور جانب کے ہیں جس سے معلوم ہوا کہ خاص بیت اللہ کی طرف رُخ ہونا ضروری

نہیں بلکہ اس کی سمت اور جانب کی طرف رُخ کر لینا کافی ہے ان سب چیزوں میں ایک مصلحت تو یہی عقیدہ کی اصلاح ہے کہ لوگ بیت اللہ کے درودووار کو عبادات کی چیز نہ سمجھ جائیں۔ دوسرے وہی شریعت کی سہولت پسندی بھی یہی نظر ہے کہ نماز جسمی ضروری چیز میں دیہات اور جنگل کے لئے والوں کو مشکلات پیش نہ آئیں۔

درمنہ ریاضی کے حسابات اور آلات اصطلاح وغیرہ کے ذریعہ ٹھیک بیت اللہ کا رُخ بھی تعین کیا جاسکتا تھا۔ مگر حکیم الحکما رحمۃ اللعائین صلی اللہ علیہ وسلم کی بنی نظری کا تقاضا یہ ہوا کہ ان چیزوں کے درپے نہ ہوں۔ کیونکہ اول تو ان چیزوں کی حقائق اور ان کی باریکیوں پر احکام کا مدار رکھنے سے کسی کو یہ غلط فہمی پیدا ہو سکتی ہے کہ اسلامی عبادات میں یہ چیزیں خود مقصود ہیں۔ دوسرے ان حقائق کی تلاش آلات و حسابات پر یوقوف ہے۔ پوری دنیا کے مسلمانوں کو جس میں کثرت دیہات اور جنگل، پہاڑ، جزروں کے لئے والوں کی ہے ان سب کو اس کا مکلف بنانے میں پوری امت کو ایک مصیبت میں مبتلا کر دینا ہے۔

یہی حال رویتِ ہلال کا ہے کہ اول تو چاند کے اصلی وجود اور پیدائش کی باریکیوں کا اعتبار کرنا بجائے مفید ہونے کے مضر ہونے کا احتمال رکھتا ہے کہ کوئی شخص خدا نہیں چیزوں کو مقصود سمجھنے کی غلطی میں مبتلا ہو جاتے۔ دوسرے شریعت اسلام کی سہولت پسندی جو اس کا خاص امتیازی نشان ہے یہ اُس کے خلاف ہے۔

اسلام میں شمسی کے بجائے قمری حساب اخْتیار کرنے کی حکمت

اور شاید یہ وجہ ہے کہ احکامِ اسلام میں رمضان، عیدِ رج و غیرہ میں کیا گیا ہے۔ شمسی مہینوں اور تاریخوں کا اعتباً کیا گیا ہے۔ شمسی مہینوں اور تاریخوں کو نظر انداز کیا گیا کیونکہ شمسی مہینے اور تاریخی بغیر امداد آلات رصدیہ معلوم نہیں ہو سکتے کہ جنوری کب ختم ہوا اور فروری کب شروع ہوا۔ اور یہ کہ جنوری کے ۱۳ دن ہوں گے اور فروری کے کبھی اٹھائیں، کبھی اس سے زائد۔ یہ سب چیزیں آج بہت علم ہو جانے کے سبب شہروں سے گذر کر دیہات تک پھیل گئی ہیں اس لئے اس کی دشواری کا احساس نہ رہا جنگل اور پہاڑوں اور جنگل کے رہنے والوں سے پوچھو تو انہیں آج بھی یہ حساب رکھنا مشکل نظر آتے گا۔

شرعیت اسلام کی سیولت اور یکسانیت پسندی کا مقتضاء یہ تھا کہ حساب وہ رکھا جائے جو ہر جگہ ہر شخص آسانی سے سمجھ سکے۔ وہ ظاہر ہے کہ چاندی کا حساب ہے۔ جو ہر جمیں گھستا ٹڑھتا۔ اور بالآخر ایک دو روز غائب رہ کر پھر طلوع ہوتا نظر آتا ہے۔

نماز کے اوقات میں خبریوں کیا جاتا ہے کہ جس طرح نماز کے اوقات میں اصل مدار آفتاب کے طلوع و غروب یا سایر کی پیمائش پر تھا، اور گھریلوں کا استعمال کیوں مگر فتنی ترقیات اور گھریلوں کی ایجاد کے بعد سب بلا اختلاف جنتریوں اور گھریلوں کے حساب سے نماز ادا کرنے لگے، بلکہ خود روزہ کے سحد افطا

میں بھی کوئی نہ صبع صادق کو دیکھتا ہے نہ غروب کو۔ بلکہ جنتریوں اور گھڑیوں کے اعتماد پر چردا فطار کے کام انجام دئے جاتے ہیں۔ اسی طرح اس سائنس کی ترقی کے زمانہ میں اگر آنکھوں سے رویت کو نظر انداز کر کے ریاضی حسابات کے ذریعہ چاند ہونے کا فیصلہ کر لیا جایا کرے تو کیا حرج ہے۔ لیکن ذرا غور کیا جاتے تو ان دونوں میں زمین و آسمان کا فرق نظر آتے گا کیونکہ طلوع و غروب وغیرہ میں جنتریوں اور گھڑیوں پر اعتماد کرنے سے کوئی اصول نہیں بدلتا صرف ایک سہولت حاصل ہو جاتی ہے اور چاند کے معاملہ میں ایسا کرنے سے شرعی اصول بدل جاتا ہے۔ وجہ یہ ہے کہ طلوع و غروب اور صبع صادق کا نور آنکھوں سے دیکھنے کی چیزیں ہیں۔ ہر شخص ہر وقت ہر جگہ دیکھ سکتا ہے۔ اس میں گھڑیوں جنتریوں پر اعتماد اس لئے روا رکھا گیا ہے کہ جس وقت ذرا بھی شب گھڑی یا جنتری میں ہو ہر شخص ہر جگہ اس کی تصدیق یا تکذیب کرنے پر قادر ہے اور جن جنگلات، دیہات میں گھڑیاں اور جنتریاں نہیں ہیں وہاں اب بھی ہر شخص اسی اصول طلوع و غروب کو دیکھ کر نماز وغیرہ ادا کرتا ہے۔ اس لئے جس اصول پر اوقات مقرر تھے یعنی عام آنکھوں سے طلوع و غروب یا سایہ وغیرہ کو دیکھ لینا وہ اصول اب بھی قائم اور کار فرما ہے۔

خلاف چاند کے معاملہ کے کہ اس میں اگر عام رویت کو چھوٹ کر دو بنیوں یا آلاتِ رصدیہ کے اعتماد پر یہ کام کیا گیا تو مدار کار چاند کے وجود پر ہو گیا رویت پر نہ رہا اور اس وجود کے معلوم کرنے کے لئے نہ عام مسلمانوں کے

پاس اس کی تصدیق یا تکذیب کا کوئی ذریعہ ہے اور نہ ہر جگہ ہر شخص اس دریافت پر قادر ہے۔

اس سے معلوم ہوا کہ ھٹلیں اور اوقات کی جنتروں نے اصول کو بروتار رکھتے ہوئے اس کے استعمال میں سہولت پیدا کی اس لئے قبول کر لیا گیا اور آلات رصدیہ اور حساباتِ ریاضیہ سے حصولِ رویت میں کوئی سہولت پیدا ہونے کے بجائے سرے سے اصولِ رویت کو ترک کرنا اور چاند کے وجود فوق الافق کو اصول بنانا لازم آتا ہے جو نصوص شرعیہ کے خلاف ہے۔

ریاضی کے حساباً اور آلاتِ رصدیہ نے ہمیں تباہ ہیں

یہاں تک تو کلام اس پر تھا کہ ریاضی کے حسابات کے نتائج اور آلات رصدیہ سے حاصل شدہ معلومات کو اگر بالکل عقینی سمجھا جاتے جب بھی احکام شرعیہ میں ان کی مداخلت بجائے مفید ہونے کے مضر اور مسلمانوں کے لئے سخت مشکلات پیدا کرنے والی ہے۔ اس کے بعد خود ان فنی معلومات کی حقیقت پر نظر کی جاتے تو معلوم ہو گا کہ اگرچہ حسابی بحیثیت حساب کے قطعی ہو کہ دو اور دو چار ہی ہو سکتے ہیں تین یا پانچ ہیں ہو سکتے۔ لیکن ان دو کارو ہونا یہ ہماری نظر اور اندازے۔ تخمینہ ہی کا حکم ہو سکتا ہے کتنے ہی باریکے باریک پیمانوں سے تولا اور پرکھا جاتے یہ احتمال ختم کرنا ہماری قدرت میں نہیں کہ ہم نے جس کو دو سمجھا ہے وہ دو سے کسی قدر کم یا زیادہ ہو۔ خواہ کبھی

زیادتی ایک بال کے ہزاروں حصہ کے برابر ہو۔ اور یہ بھی ظاہر ہے کہ زین کے فرش پر کسی زاویہ میں ایک بال کے ہزاروں حصہ کی کمی یا زیادتی اگرچہ بالکل غیر محسوس زیادتی ہے مگر اور پر کی فضاء اور سیاروں تک جب اس زاویہ کے خطوط املاتے جائیں گے تو میلوں کا فرق ہو جاتے گا۔

اگر یہ تسلیم کر لیا جائے کہ کھیرہ کی طرح ترقی یا فتح آلات جھوٹ نہیں بولتے مگر ان آلات کو واقعات پہنچتی کرنا تو بہر حال انسانی نظر اور انسانی عمل ہے اس میں غیر محسوس فرق ہو جانا کسی وقت بھی مستبعد نہیں۔ بلکہ واقع ہے جس کا مشاہدہ ہمیشہ اہلِ فن کے بہی اختلافات سے ہوتا رہتا ہے۔ دنیا میں حتیٰ جدید و قدیم تقویمیں اور جنتریاں اور کیلندروں میں میں آئے ہیں، ان میں سے صرف ان کو لیا جائے جوسلم ماہرین فن نے تیار کئے ہیں تو ان میں بھی بہی اختلاف نظر آتا ہے۔

اگر ان حسابات اور آلات کے تابع قطعی اور قیاسی ہوتے تو ماہرین فن کے اختلاف رائے کا کوئی احتمال نہ رہتا۔

سائنس کی نئی ترقیات اور فن ریاضی و فلکیات کی جدید ترقیات کا آج کی دنیا میں بڑا ہنگامہ ہے، اور اس میں شبہ نہیں کہ بہت سی نئی تحقیقات نے پرانے فلسفے اور ریاضی کے اصول کی دھمکیاں بکھیر دیں اور اس کے خلاف مشاہدہ کر دیا۔ لیکن اس کے باوجود یہ نہیں کہا جاسکتا کہ آج ایک محقق ماہر نے جو کچھ کہہ دیا وہ حرف آخر ہے اس کی تغییط آئندہ کوئی نہیں کر سکے گا۔ آئندہ کوچھ کہہ کر اسی موجودہ دور میں اسی درجہ کے

دوسرے ماہرین اس سے مختلف رائے رکھتے ہیں۔

اس عید کے ہنگامہ میں جو کراچی اور پاکستان میں پیش آیا ہماری اس بات کی تصدیق اسی فن کے ماہرین کی طرف سے ہو گئی۔

کراچی میں محکمہ موسمیات ایک ہفتہ پہلے سے یہ اعلان کر رہا تھا کہ ۲۹ رمضان جمعہ کے روز غروب آفتاب کے بعد چاند تقریباً اکیس منٹ افق پر رہے گا اور دیکھا جا سکے گا۔ جو کراچی کے تمام اخبارات میں شائع ہوا۔ دوسری طرف پنجاب یونیورسٹی کی رصدگاہ کے ذمہ دار افسر بھٹی صاحب کا مندرجہ ذیل اعلان ۲۹ ربیعہ کی شام کو کراچی کے اخبار ایونیکسٹار میں شائع ہوا جس کا متن یہ ہے :-

”گذشتہ شام کو مسٹر بھٹی نے پریس کو بیان دیتے ہوئے کہا کہ یہ پیشین گوئی (یعنی محکمہ موسمیات کی پیش گوئی) غلط ہے اور زیر پر کہا کہ جمعہ کے دن ہلال عید نظر آنے کے غالباً بہت کم امکانات ہیں، مسٹر بھٹی نے اپنے دعوے کی تائید میں دو لیں پیش کیں اول یہ کہ ہلال کا سائز اور اس کی روشنی اس قدر کم ہو گی کہ معمولی نگاہیں دیکھنے سکیں گی۔

یونیورسٹی پنجاب کے ماہر نجوم نے دوسری بات یہ بتائی کہ غروب آفتاب کے نصف گھنٹہ کے اندر ہی ہلال غروب ہو جائے گا اور آسمان پر اس قدر تاریکی نہیں چھا سکتی جس میں مخفی اور باریک چاند نظر آ سکے۔

مسٹر جسٹی نے یہ بھی کہا کہ محکمہ موسسیات کی روایت ہلال کی پیش گوئی سے بڑی گلربٹ ہو جانے کا اندازہ ہے اور عید الفطر کے انتظامات کرنے والوں کے لئے بڑی دشواری کا باعث ہو گا۔
دیونگ استار جمعہ ۲۹ رمضان ۱۳۸۵ھ، ۱۹۶۷ء

پھر ۲۱ مارچ کو پی آئی کے نمائندہ کو انٹرویو دتے ہوئے پنجاب یونیورسٹی کے شعبہ رصدگاہ کے حکام نے کہا کہ :-

”عید کے چاند کے مسئلہ پر جو خلفشار پیدا ہوا ہے اس سلسلی مسکنہ موسسیات اور دوسرے افراد کے بیانات سے متعلق لوگ مسلسل یہ پوچھ رہے ہیں کہ ان بیانات میں کہاں تک صداقت ہے۔ ان حکام نے کہا کہ پنجاب یونیورسٹی کی رصدگاہ نے اس سلسلہ میں پہلے ہی ایک واضح موقف اختیار کیا تھا کہ جمعہ کی شام کو عام حالات میں دوڑیں کی مدد کے بغیر چاند نظر آنے کا کوئی امکان نہیں۔ اس بات کی وضاحت کرتے ہوئے ان حکام نے کہا کہ چاند دکھائی دینے کے لئے یہ ضروری ہے کہ اس کی مدت ایک دن یا اس سے زیادہ ہو۔ جبکہ محکمہ موسسیات نے جو مدت بتائی ہے وہ اعشاریہ یا آٹھ دن تھی۔ مزید برائے کراچی چاند نظر آنے کا جو وقffer بتایا گیا ہے وہ ۱۸ ہے۔ اس وقffer میں چاند کا ارتفاع ۵۴° ۲۶' ڈگری تھا۔ ان حکام نے کہا کہ اس ارتفاع پر تو معمولی حالات میں پورا چاند بھی نظر نہیں آ سکتا جبکہ ہلال کی روشنی چاند

کی روشنی کا ہزار داں حصہ تھی؟

(جنگ کراچی ۲۱ مارچ ۱۹۶۱ء)

محکمہ موسمیات کراچی اور رصدگاہ پنجاب کے ان دو مختلف بیانوں میں یہ ظاہر ہے کہ ایک صحیح اور دوسرا غلط ہے۔ میں نے اگرچہ اس فن کو فرمایم اصول کے تحت پڑھا اور پڑھایا ہے مگر اس فن میں میرا استعمال نہیں رہا اور میں اس کا مامہنگیں۔ اس لئے اس کا فیصلہ تو ماہرین ہی کے سپرد ہے کہ ان میں کو ناصحیح اور کو نا غلط ہے لیکن آئی بات اس اختلاف میں سب کے لئے واضح ہو گئی کہ ان قواعد آلات سے حاصل ہونے والے نتائج کو قطعی اور قیینی کہنا محض خوش بھانی ہے۔ صحیح یہ ہے کہ اس میں بھی غلطیاں ہو سکتی ہیں۔

چوتھی صدی ہجری کا مشہور اسلامی فلاسفہ اور ماہرِ حجوم و فلکستا ابو رحیان البیرونی جو شہاب الدین غوری کے زمانہ میں ایک مدتِ دراز تک ہندوستان میں بھی رہا ہے اور ان فتوں کا بنیظیر امام مانا جاتا ہے۔ اسی نئی روشنی اور نئی تحقیقات کے دور میں بھی اس کی امامت سبکے نزدیک مسلم ہے۔ روسی ماہرین نے اس کی تحقیقات سے راکٹ وغیرہ کے مسائل میں بڑا کام لیا ہے۔

ان کی مشہور کتاب ”الآثار الباقية عن الفتوون الخالية“ ایک جمن ڈاکٹر سی ایڈورڈ سخاو کے حاشیہ کے ساتھ لیزر میں چھپ کر شائع ہوئی ہے اس میں آلات رصدیہ کے ان نتائج کے غیر قیینی ہونے کے مستلم

کو تمام ماهرین فن کا اجتماعی اور تفاقی نظریہ بتلایا ہے۔ اس کے الفاظ
یہ ہیں :-

”علماء ریاضی وہیست اس
پرستقتوں میں کہ رویتِ ہلال
کے عمل میں آنے کے لئے جو
مقداریں فرض کی جاتی ہیں
وہ سب ایسی ہیں جن کو صرف
تجربہ ہی سے معلوم کیا جاسکتا
ہے۔ اور مناظر کے احوال
 مختلف ہوتے ہیں جن کی وجہ
 سے آنکھوں سے نظر
 آنے والی چیز کے سائز میں
 چھوٹے ٹیکے ہونے کا فرق
 ہو سکتا ہے۔ اور فضائی
 و فلکی حالات ایسے ہیں کہ
 ان میں جو بھی ذرا غور کرے
 گا تو رویتِ ہلال
 کے ہونے یا نہ ہونے کا
 کوئی قطعی فیصلہ ہرگز

إِنَّ عُلَمَاءَ الْهَنِيْشَةِ
مُجْمَعُوْنَ عَلَى أَنَّ
الْمُقَادِيرَ الْمُفَرْوَضَةَ
فِي أَوَّلِ خِرَّ أَعْمَالٍ
رُؤْيَا الْهِلَالِ هِيَ
الْعَادِلَةُ مَوْقُوفٌ عَلَيْهَا
إِلَّا بِالْتَّجْرِيْبَةِ وَ
لِلْمَنَاظِرِ الْخُواْلِ
هِنْدَسِيَّةٌ يَتَقَوَّلُ
لِأَحْلَاهَا الْمُعْسُوسُ
يَا لِيَصْرِ في الْعَظِيمِ
وَالصِّغْرِ في الْمَأْذِنِ
تَامَّلَهَا مُتَامِلٌ
مُنْصَفٌ لَمْ يَسْتَطِعْ
بَيْتَ الْحُكْمِ عَلَى وَجْهٍ
رُؤْيَا الْهِلَالِ أَوْ
أَمْتَنَاعُهَا۔

(آثار باقیہ ص ۱۹۸، طبع نہ کر سکے گا۔)

۱۹۲۳ء، لینز) ۲ ۲ ۲

اور کشف الطنون میں بحوالہ زرع شمس الدین محمد بن علی خواجہ کا
چالیس سالہ تجربہ یہی لکھا ہے کہ ان معاملات میں کوئی صحیح اور قیمتی
پیش گوتی نہیں کی جاسکتی جس پر اعتماد کیا جا سکتے۔

(کشف الطنون ص ۹۶۹)

اور جب یہ ثابت ہو گیا کہ رصدگاہوں اور آلاتِ رصدیہ کے ذریعہ
حاصل کردہ معلومات بھی روایت ہلال کے مستلزم میں کوئی یقینی فیصلہ
نہیں کہلا سکتی بلکہ وہ بھی تجرباتی اور تجربی معاملہ ہے تو اس اصول کے
حکیمانہ اصول ہونے کی اور بھی تائید ہو گئی جو رسول ﷺ صلی اللہ علیہ وسلم
نے اس معاملہ میں اختیار فرمایا کہ ان کا وشوں اور باریکیوں میں امت
کو الجاجے بغیر بالکل سادگی کے ساتھ روایت ہونے یا نہ ہونے پر احکام
شرعیہ کا مدار رکھ دیا جس پر ہر شخص ہر جگہ ہر حال میں آسانی سے عمل
کر سکے۔

ملک میں عید کی وحدت کا مستلزم

روایت ہلال کے مستلزم پر بہت سے لوگوں کی توجہ صرف اس نئے ہے
کہ انہوں نے اپنے تردیک یہ طے کر رکھا ہے کہ پورے ملک میں عید کا ایک
ہی دن ہونا ضروری ہے اسی کی وحدت کے لئے وہ چاہتے ہیں کہ قواعدِ یاضی

اور محکمہ موسمیات سے مدد لیکر چاند رات پہلے سے متعدد کر لی جاتے اور پورا ملک اس کے تابع ایک ہی دن عید منایا کرے۔

لیکن یہ بات جسی دیکھنے میں اور سنتے میں خوشگوار معلوم ہوتی ہے۔ اگر حقیقت پر غور کیا جائے تو اس کی کوئی اہمیت باقی نہیں رہتی۔

پوری دنیا میں اوقات عبادات اس بنیاد سے پیدا ہوتا ہے کہ عید میں یکسانیت ممکن نہیں کو ایک تھواڑا یا ملکی تقریب یا قومی ٹوپے فرار دیا جائے۔ مگر میں اسی تحریر کے شروع میں واضح کرچکا ہوں کہ ہماری عیدیں اور رمضان و محرم کوئی تھواڑیں بلکہ سب کی سب عبادات ہیں جن کے اوقات ہر ملک ہر خطہ میں وہاں کے افق کے اعتبار سے مختلف ہونا لازمی ہے۔ ہم کراچی میں جس وقت عصر کی نماز ٹپڑتے ہوتے ہیں بعض موسموں میں اس وقت مشرقی پاکستان میں عشار کا وقت ہوتا ہے اور مغرب توہینیشہ ہی ہوتی ہے۔ اسی طرح جس وقت مشرقی پاکستان میں عید ہوتی ہے کراچی میں اُس وقت رات ہو سکتی ہے۔ اگر ایک ہی تابع کسی طرح متعدد بھی کر لیں جب بھی یکسانیت پیدا ہونا ممکن نہیں خصوصاً جب اس پر نظر کی جائے کہ اسلامی قلمرو جیسا پہلے زمانہ میں مشرق سے مغرب تک رہ چکی ہے اگر آج بھی اللہ تعالیٰ وہ وسعت پھر عطا فرمادیں تو لازمی طور پر ایک دن کافر قبضہ جاتے گا۔ غرض ہمارا رمضان اور عید کوئی تھواڑا یا تقریب نہیں جس کی یکسانیت کی فکر کی جائے۔ اور اگر بالفرض

ان کو کوئی تقریب بھی کہا جاتے تو وہ صرف ملکی تقریب نہیں بلکہ مسلمانوں کے ایک عالمی تقریب ہے۔ جس میں وطنی، جغرافیائی اور اسلامی فاصلے حائل نہیں۔ اگر عید کا ایک ہی دن ہتنا کوئی مستحسن ہے تو پھر سارے عالم کے مسلمانوں کو ایک ہی دن عید منانی چاہتے۔

مگر ہر لکھاڑھا آدمی جانا تا ہے کہ مشرق و مغرب کے فاصلوں میں ایسا ہونا ممکن نہیں۔ پہلے زمانہ میں توبیعی ملکوں کا حال دوسروں میخنی ہوتا تھا اس نئے پتہ نہیں چلتا تھا۔ اب تو تیز رفتار ہوا تی جہازوں نے ساری دنیا کو ایک طشت کی طرح ہستھیلی پر رکھ چھوڑا ہے جس کو دیکھ کر ایک ہی وقت میں انسان یہ معلوم کر سکتا ہے کہ اس وقت ایک ملک میں جمعہ ہو رہا ہے دوسرے میں ابھی جمعرات ہے اور تیسرا میں ہفتہ کا دن شروع ہو چکا ہے۔ ان حالات میں کسی موقت عبادت میں پوری دنیا کی یکسانیت کا تصور بھی کیسے کیا جاسکتا ہے اور اگر کوئی ایک حکومت وسیع ہو تو اُس کے دو مختلف حصوں میں بھی وحدت اور یکسانیت ناممکن ہے۔

عید کی وحدت و یکسانیت کی فکر کیوں؟ | اس معاملہ میں عقل وال اتنا یکسانیت کی فکر کسے سر پیٹے آئی سخور کیا جاتے کہ یہ وحدت کیوں مقصود ہے۔ اگر یہ سمجھا جاتا ہے کہ اس میں فضیلت اور ثواب ہے تو کسی کی راستے کی چیز نہیں جب تک اللہ تعالیٰ یا رسول اللہ صلی اللہ علیہ وسلم اس کی خبر نہ دیں۔ مگر قرآن و سنت میں اس کی کوئی اصل موجود نہیں بلکہ تعامل عہد نبوی اور

خلافت راشدہ اور مابعد کے تمام مسلمانوں کا ہمیشہ اس سے مختلف رہا ہے۔ کبھی اس کا بھی اہتمام نہیں کیا گیا کہ مکہ اور مدینہ میں ایک دن عید ہو۔ اور ایسے واقعات تو بہت ہیں کہ ملک شام میں کسی دن رمضان اور عید ہوتے اور مدینہ طیبیہ میں کسی اور دن، حالانکہ مدینہ طیبیہ سے ملک شام کا فاصلہ کچھ زیادہ نہیں۔

**چاند کی رویت میں اختلاف کا
عہد صحابہ کا ایک واقعہ**

شام میں جمعہ کی شام کو چاند دیکھا گیا، اور مدینہ میں اس روز چاند نظر نہیں آیا۔ امیرِ شام حضرت معاویہ رضی اللہ عنہ اور تمام اہل شام نے ہفتہ کے روز روزہ رکھا اور امیرِ مدینہ حضرت عبد اللہ بن عباس رضی اللہ عنہمانے اتوارِ رمضان شروع کیا۔ اور حضرت عبد اللہ بن عباس رضی اللہ عنہما کو اگرچہ رمضان ختم ہونے سے پہلے حضرت کریب کی شہادت سے اس کا علم ہو گیا تھا کہ ملک شام میں جمعہ کو چاند دیکھا گیا ہے مگر صرف ایک گواہ کی شہادت موجود تھی، لیکن اگر عیدِ رمضان کی وحدت و یکسانیت کوئی شرعی پسندیدہ چیز ہوتی تو کچھ مشکل نہ تھا کہ ملک شام سے دوسری شہادت طلب کر کے یہ وحدت قائم کر لی جاتی۔ مگر حضرت عبد اللہ بن عباس نے حضرت کریب کے اصرار کے باوجود اس کی طرف کوئی توجہ نہ دی۔

صحيح مسلم ص ۱۱۲ ج ۱)

عہد قدیم سے مسلمانوں کا طریقہ عمل | اسلام کی سلطنت حکومت

ہوتی، ایک ہزار سال تو اسلام نے تقریباً پوری دنیا پر حکومت کی ہے مگر یہ عید کی وحدت و یکسانیت کا سوال کبھی کسی حکومت یا ملت کے ذہن پر سوار نہیں تھا۔ اپنی اپنی رویت کے مطابق ہر جگہ عید منانی جاتی تھی نہ کوئی اختلاف نہ جھکڑا نہ دوسرا جگہ کی شہادتیں حاصل کرنے کے لئے دوڑھوپ کتنا سیدھا سچا صاف طریقہ ہے، جس کو مخفی ایک خیالی اور موہوم وحدت کے خیال سے چھوڑ کر طرح طرح کے فتنوں، جھکڑوں، اور دشواریوں کو دعوت دی جا رہی ہے۔ اگر کہا جاتے کہ ایک ملک میں ایک ہی دن عید منانے میں گوٹا ب زیادہ نہ ہو مگر ملک کے باشندوں کی سہولت پیش نظر یہ کہ عید کی تعطیل سب جگہ ایک دن ہو۔ ایک شہر کا باشندہ جو کسی دوسرے شہر میں بدلہ ملازمت رستا ہے وہ اگر اپنے اہل و عیال میں جا کر عید منانے کے تو اس کوئی دشواری پیش نہ آتے تو یہ صحیح ہے مگر اس کا ایک بہت آسان علاج ہے۔ وہ یہ کہ عید الاضحیٰ کے چاند کا مستقلہ تو عید سے دس دن پہلے سامنے آ جکا ہوتا ہے اور سب مقامات کے چاند کی اطلاعات اور اگر ضرورت ہو تو شہاد بھی ایک مقام سے دوسرے مقام تک پہنچانے کے لئے دس دن کی مدت ہوتی ہے اس درمیان میں اہتمام کیا جا سکتا ہے۔

آج کے مسلمانوں کے لئے عمل کی راہ | اسی طرح محرم کے عاشورہ کا معا

کے بعد ہوتا ہے۔ اور رمضان کی عموماً سرکاری حلقوں اور کار و باری فرموں میں تعطیل نہیں ہوتی کہ اس کا سوال پیدا ہو۔ صرف ایک موقعہ عید الفطر کا ہے جس میں یہ سارا حجہ اسامنے آتا ہے اُس کا سیدھا صاف علاج یہ ہے کہ تعطیل دو دن کر دی جائے ایک وہ دن جو تینیں رمضان یا یکم شوال ہونے کا احتمال رکھتا ہے اور ایک اُس کے بعد کادن۔

اور ایک اسلامی مملکت کے شایان شان بھی یہی ہے کہ مسلمانوں کی سب سے بڑی خوشی و مسرت کی عید، عید الفظر ہوتی ہے اس کی تعطیل دو دن ہو جاتے۔ اگر تعطیل زیادہ کرنے میں ضروری کاموں کے حرج کا شہر کیا جاتے تو یہی ہو سکتا ہے کہ ملک کی تعطیلات پر غور کر کے کوئی ایک دن جو زیادہ اہم نہ ہو اس کی تعطیل ختم کر دی جاسے۔

اور اگر کسی خاص ضرورت کے باعث عید میں وحدت و یکسانیت کرنا ہی ٹھہرا تو اُس کے لئے بھی پاکستان کے موجودہ رقبہ (میں اس کی ایک جائز صورت اختیار کی جاسکتی ہے جس کا ذکر آگے آ رہا ہے۔ نجیب)

ریڈیو کے ذریعہ ملک میں عید کی وحدت کی شرعی صورت

اگر پورے ملک میں ایک ہی دن منانے کا فیصلہ کرنا ہی ہے تو اُس کی جائز صورت یہ ہے کہ پہلے تو ماہرین فلکیات و موسمیات اور محقق

علماء کی کوئی جماعت اس کی تحقیق کرے کہ پاکستان میں کراچی سے پشاور تک اور دوسری جانب ڈھنکہ اور سلہٹ تک ازروے قواعد ریاضی ایسا اختلاف مطالعہ کہیں ہو سکتا ہے یا نہیں، جس کی بنابر ایک جگہ کی شہادت کا اعتبار کرنے سے دوسری جگہ ہمینہ صرف اٹھائیں دن کا رہ جائیں دن کا بن جائے۔ اگر ایسا اختلاف مطالعہ نہیں ہے تو پورے مغربی اور مشرقی پاکستان میں ایک ہی دن عید منانی جاسکتی ہے لفظ جس کی شرائط بعد میں ذکر کی جاتیں گی۔

اور اگر ایسا اختلاف ہے تو جس حصہ ملک میں ایسا اختلاف ہے تو اس کو علیحدہ کر کے باقی ملک میں ایک دن عید منانی جاتے اور اس دوسرے حصہ کو وہاں کی روایت کے تابع چھوڑ جاتے۔

پورے ملک یا اس کے اکثر حصہ میں جہاں یہ ثابت ہو جائے کہ اختلاف مطالعہ کا مذکورہ الصدر اثر نہیں پڑتا۔ ایک ہی دن عید منانے کی جائز صورت یہ ہے کہ چند چیزوں کا پوری احتیاط کے ساتھ التزام کیا جاتے:

ا۔ پورے ملک میں ردیلو اسٹیشنوں کو اس کا پابند کر دیا جائے کہی جگہ چاند دیکھنے جانے یا نہ دیکھنے کے متعلق کوئی خبر شائع نہ کریں بلکہ صرف وہ فیصلہ نشر کریں جو صدر مملکت یا ان کے قائم مقام کی طرف سے ان لہ اور مشرقی پاکستان کی علیحدگی کے بعد اب بستہ صرف مغربی حصہ میں یکسانیت پیدا کرنے کا رہ گیا ہے۔ ۲۔ نجیت

کو دیا جائے۔

۲ — پورے ملک کے ہر قصبه میں مقامی مستند علماء کی ایک ہلالِ حجتی قائم کی جائے جس میں انتظام درست رکھنے کے لئے ایک مقامی افسر بھی شامل ہو۔

اس کمیٹی میں کم از کم ایک ایسے عالم کا ہونا ضروری ہوگا جو شرعی ضابطہ شہادت سے پورا واقف ہو۔ یہ کمیٹی اپنے قصبه یا دیہات سے آنے والی شہادتوں کی سماعت کرے اور شرعی ضابطہ شہادت کے مطابق اس کو معتبر سمجھے تو اس کے مطابق فیصلہ کا اعلان خود نہ کرے بلکہ تحریر کر کے روگواہوں کے ہاتھ فصلع میں بھیج دے۔

اور جس قصبه میں کوئی ایسا عالم موجود نہ ہو جو شرعی ضابطہ شہادت کو برداشت کار لاسکے تو اس قصبه کو کسی قریبی بستی کے تابع بنادیا جائے جہاں ایسے عالم موجود ہوں۔

۳ — ہر فصلع میں بھی بصورت مذکورہ ایک ہلالِ حجتی بنائی جائے اور یہاں اس کمیٹی کے علاوہ کسی اعلیٰ افسر کو صدر مملکت کی طرف سے فیصلہ ہلال کے اعلان کرنے کا مجاز بنایا کر اختیار دے دیا جائے کہ وہ ہلال کا فیصلہ نشر کرنے میں صدر مملکت کا قائم مقام متصور ہو کیونکہ صدر مملکت کے سوا کسی عالم یا افسر کا فیصلہ پورے ملک کے لئے واجب التعامل نہیں ہو سکتا۔ *فتح الباری* شرح جناری کتاب الصوم میں ہے:-

وَقَالَ ابْنُ الْمَاجِسْوَنَ لَا يَلْتَمِسُ مُهْسِمٌ بِالشَّهَادَةِ إِلَّا
لِأَهْلِ الْبَدْرِ الَّذِي تَبَيَّنَ فِيهِ الشَّهَادَةُ إِلَّا أَنَّ
تَبَيَّنَ عِنْدَ الْإِمَامِ الْأَعْظَمِ فَيَلْتَمِسُ النَّاسُ كُلَّهُمْ
لِأَنَّ الْبَلَادَ فِي حَقِّهِ كَالْبَدْرِ التَّوَاحِدِ إِذْ حُكِّمَهُ
نَافِذٌ فِي الْجَمِيعِ۔ (فتح الباری ۲۸ ج ۲)

۴ _____ ضلع کمیٹی خواہ خود شہادت سن کر کوئی فیصلہ کرے یا قبات سے آتے ہوئے کسی فیصلہ کو اختیار کرے مگر اعلان خود نہ کرے بلکہ اعلان کا مضمون لکھ کر اس اعلیٰ افسر کو دیدے جو مقام صدر کی حیثیت سے اس کو نشر کرتے گا۔

۵ _____ افسر مجاز اس فیصلہ کو ریڈ یو پرنسپر کرنے والے کو اس کا پابند کرے کہ اس فیصلہ کو عام خبروں کی طرح نہیں بلکہ ٹھیک ان الفاظ میں نشر کرے جو هلالِ کمیٹی کی طرف سے افسر مجاز کے پاس بھیجے گئے ہیں اور اس کا اظہار بھی کر دے کہ یہ فیصلہ صدر مملکت کی طرف سے نشر کیا جا رہا ہے جس کی پابندی پورے ملک میں یا اس کے فلاں فلاں حصے میں واجب التعییل ہوگی۔

ان شرائط کی پابندی کے ساتھ انتظام کیا جاتے تو پوری مملکت یا کم از کم اس کے ٹڑے حصہ میں عید کی وحدت پیدا کرنے کی شرعی صورت بن گئی ہے۔ اس سے یہ بھی معلوم ہو گیا کہ ریڈ یو سلیفون وغیرہ آلات جدیدہ سے بھی رویتِ ہلال میں کام لیا جاسکتا ہے۔ صرف شہادت اس

پڑھیں لی جا سکتی اس لئے صدر مملکت کا فیصلہ جو اس پر نشر کیا جائے وہ سب کے لئے دا جب التعمیل ہو گا۔ جیسے ہر شہر میں روزہ افطار کرنے یا سحری کا کھانا بند کرنے کے لئے نقارے، تو پ یا سائرن وغیرہ آلات کو خبر رسانی کے لئے استعمال کیا جاتا ہے۔ اور جس شہر میں ان آلات کے ذریعہ اعلان کیا جائے وہ اعلان فقہار کی تصریحات کے مطابق اس شہر اور اُس کے مضافات کے لئے شرعاً معتبر اور کافی ہے۔

(شامی کتاب الصوم)

اسی طرح جب صدر مملکت کی طرف سے اعلان ہو تو وہ پوچھے ملک کے لئے معتبر ہو سکتا ہے اور یہ ظاہر ہے کہ ریڈ یو کا اعلان تو پ یا سائرن کی آواز سے زیادہ اچھا ذریعہ اعلان ہے۔ اس کو قبول نہ کرنے کی کوئی وجہ نہیں۔

ضروری تنبیہ | ہلالِ حجیبوں میں ماہر علماء کی شرکت اس لئے شہادت کے مطابق جانچ کر فیصلہ کریں۔ کیونکہ اگر شرعی ضابطہ کی رعایت کے بغیر کسی شہادت پر فیصلہ دے دیا گیا تو ہو سکتا ہے کہ وہ فیصلہ شرعاً قابل قبول نہ ہو اور لوگوں کے روزے نماز صائم ہو جائیں جس کی ذمہ داری اعلان کرنے والوں پر ہو گی۔ اور اسی ضرورت کے عاتیت اس اعلان کے لئے مذکورہ الصدر شرائع کی رعایت ضروری قرار ہی گئی ہے۔

چونکہ اس معاملہ میں شرعی ضابطہ شہادت سے بہت سے حضرات

واقف نہیں اس لئے مناسب معلوم ہوا کہ اس کو بھی مختصر الکھدا
جائے۔ واللہ الموفق والمعین۔

رویت ہلال کیلئے شرعی ضابطہ شہادت

شہادت ہلال کا ضابطہ بیان کرنے سے پہلے
خبر اور شہادت میں فرق ایک بات سمجھ لینا ضروری ہے۔ وہ یہ کہ
شہادت اور خبر دو چیزیں الگ الگ ہیں، ان دونوں میں بہت بڑا فرق ہے۔
بعض کلام صحیحیت خبر کے معتبر اور قابل اعتماد ہوتے ہیں، مگر صحیحیت شہادت
ناقابل قبول ہوتے ہیں۔ شریعت اسلام میں تو ان کا فرق بہت واضح اور صرا
حتی ہے۔ آج تک تمام دنیا کی عدالتوں میں بھی ان دونوں چیزوں کا فرق
قانونی حیثیت سے محفوظ ہے۔ ٹیلیگراف، ٹیلیفون، ریڈیو، اخبارات
اور خطوط کے ذریعہ جو خبریں دنیا میں نشر ہوتی ہیں، ان کا نشر کرنے والا یا
لکھنے والا اگر کوئی قابل اعتماد شخص ہے تو صحیحیت خبر کے وہ سارے جہاں
میں قبول کی جاتی ہے اُس پر اعتماد کر کے لاکھوں کروڑوں کے کار و بار ہوتے
ہیں۔ دنیا بھر کے معاملات ان خبروں پر چلتے ہیں۔ عدالتیں بھی صحیحیت خبر
کے ان کو تسلیم کرتی ہیں۔

لیکن کسی مقدمہ اور معاملہ کی شہادت کی حیثیت سے ان خبروں
کو کوئی دنیا کی عدالت قبول نہیں کرتی اور ایسی خبروں کی بنیاد کسی مقدمہ
کا فیصلہ نہیں دیتی۔ بلکہ یہ ضروری قرار دیتی ہے کہ گواہ محض ٹریٹ کے سامنے

حاضر ہو کر گواہی دے تاکہ اُس پر حیرح کی جاسکے۔ اور چھپہ بشرہ وغیرہ کی کیفیات سے اس کو پر کھا جاسکے۔ یہی حکم شریعت اسلام کا ہے۔ وجہ یہ ہے کہ خبر کوئی جھت ملزم نہ ہیں جو دوسرے کو مانتے پر اور اپنا حق چھوڑنے پر مجبور کر دے۔ جس کو خبر دینے والے کی دیانت اور سچائی پر یہ روسہ ہو وہ مانے گا۔ جس کو نہ ہو وہ ماننے پر مجبور نہ ہیں کیا جاسکتا۔ بخلاف شہادت کے وہ جھت ملزم ہے۔ جب شرعی شہادت سے کسی معاملہ کا ثبوت قاضی یا نجح نے تسلیم کر لیا۔ تو قاضی یا نجح اس پر مجبور ہے کہ اُس کے موافق فیصلہ دے۔ اور فرقہ مخالف اس پر مجبور ہے کہ اس کو تسلیم کر لے۔ یہ اجبار وال نام صرف خبر سے نہ ہیں ہوتا۔ اسی لئے صرف خیر کی تصدیق پر کوئی پابندی سمجھ رکھے اور قابلِ اعتماد ہونے کے نہ شرعاً ہے نہ موجودہ عدالتوں کے قانون میں۔

اور شہادت کے لئے عام عدالتی قوانین میں بھی بہت سی پابندیاں نیا میں رائج ہیں۔ اور اسلامی شریعت نے بھی اُس کے لئے نصایب شہادت کا مکمل ہونا اور شاہد کے حالات کا جائزہ لے کر شرائط شہادت کا جانچنا ضروری قرار دیا ہے۔

اگر کوئی عدالت ٹیلیفون پار ٹیڈ یا پرسی شاہد کی شہادت قبول کرنے سے انکار کر دے تو اس کے معنی نہیں کہ عدالت نے اس شخص کو ناقابل اعتماد یا جھوٹا قرار دے دیا۔ بہت ممکن ہے کہ قاضی یا نجح کا دل کسی ایک ہی کی شہادت سے یادوگی خبر سے بالکل مطمئن ہو جائے اور وہ اتنے

صحیح سمجھے۔ مگر ضابطہ شہادت کی رُو سے قاضی یا حج کا ایسا اطمینان مقدمہ کافی صد کرنے کے لئے کافی نہیں۔

رویت ہلال کے لئے شہادت ضروری ہے یا خبر صادق کافی ہے

ہلال کے معاملہ کو رسول اللہ صلی اللہ علیہ وسلم اور صحابہ کرامؓ نے شہادت کا معاملہ قرار دیا ہے۔ البته رمضان کے چاند میں خبر کو کافی سمجھا ہے بشرطیکہ خبر دینے والا ثقة مسلمان ہو۔ ترمذی، ابو داؤد، نسائی وغیرہ میں ایک اعرابی کے اور ابو داؤد کی روایت میں حضرت ابن عمرؓ کے واقعہ سے ثابت ہے کہ صرف ایک ثقة مسلمان کی خبر پر آنحضرت صلی اللہ علیہ وسلم نے رمضان شروع کرنے اور روزہ رکھنے کا اعلان فرمادیا۔ نصاب شہادت کو ضروری نہیں سمجھا۔ رمضان کے علاوہ دوسرے ہر چاند کی شہادت کے لئے نصاب شہادت اور اس کی تمام شرائط کو ضروری قرار دیا گیا اور سب فقہار است کہ اس پر اتفاق ہے اور سنن دارقطنی میں ہے کہ آنحضرت صلی اللہ علیہ وسلم نے ہلال عید کے لئے دو آدمیوں سے کم کی شہادت کافی نہیں قرار دی۔ (حاشیہ شرح وقاریہ)

شہادت اور خبر کا یہ فرق سمجھ لینے کے بعد شرعی ضابطہ شہادت کی تفصیل ملاحظہ فرمائیں۔

رویتِ ہلال کے لئے شرائط شہادت

معاملات کی مختلف قسموں کے اعتبار سے شہادت کی شرائط بھی مختلف، کہیں سخت کہیں نرم ہوتی ہیں۔ اس رسالہ میں پورا ضابطہ شہادت لکھنا نہیں صرف رویتِ ہلال سے متعلق مسائل کا بیان کرنا ہے۔ اور رویتِ ہلال کا معااملہ ایک حیثیت سے عام معاملات کی طرح ہے جن سے دوسرے لوگوں کا نفع و نقصان والستہ ہوتا ہے۔ اور دوسری حیثیت اس میں دیانت و عبادت کی ہے۔ اس لئے اس کی شرائط بہ نسبت دوسرے معاملات کی شرائط کے کچھ نرم ہیں۔ عام معاملہ میں شہادت کیلئے دعویٰ شرط ہے کہ کوئی مدعی دعویٰ کرے، اُس دعوے کے ثبوت میں شہادت پیش ہے۔ یہاں باتفاق جمپور فقیہ احمد دعویٰ شرط نہ ہے۔

شہادتِ ہلال کی شرائط حسب ذیل ہیں :

و (شرط عاتماً تا ۳) شہادتِ ہلال کی ابتدائی تین شرطیں توہیں ہیں جو تمام معاملات کے لئے شرط ہیں۔ یعنی گواہ کا مسلمان، عاشر بالغ۔ بینا ہونا۔ غیر مسلم کی شہادت رویتِ ہلال میں قبول نہیں۔ دیوانہ کی شہادت کسی چیز میں قابل قبول نہیں۔ نابالغ بچہ کی شہادت بھی معتبر نہیں۔ نابینا قابل شہادت نہیں۔

و پاچویں شرط شہادت کی سب سے اہم شرط ہے جو ہر قسم کی شہادت میں ضروری صحیحی جاتی ہے وہ شاہد کا عدل ہونا ہے۔ جو منصہ قرآن تابت

ہے وَأَشْهِدُ فَاذَوْنِ عَدْلٍ مِنْكُمْ۔ اور لفظ عَدْلٍ ایک اصطلاحی لفظ ہے جس کی تعریف یہ ہے: ”وہ مسلمان جو کبیرہ گناہوں سر مجتنب ہو اور صغیرہ گناہوں پر اصرار نہ کرے اور اس کے اعمال صالح اعمال فاسدہ پر اور راست کاری خطا کاری پر غالب ہو (ہدایہ عالمگیری وغیرہ) اس کے مقابل جو شخص کبیرہ گناہوں کا مرتكب ہے یا صغیرہ گناہوں کا عادی ہے اور اس کے مُرے اعمال اچھے اعمال پر غالب ہیں وہ اصطلاح شرع میں فاسق کہلاتا ہے۔

خلاصہ اس شرط کا یہ ہے کہ شاہدہ عَدْلٍ ہونا چاہئے فاسق نہ ہو۔

تتبییہ ضروری | مگر باتفاق فقہاء اس کا مطلب یہ ہے کہ فاسق کرتا قاضی کے ذمہ واجب نہیں۔ لیکن اگر قاضی کو قرآن کے ذریعہ معلوم ہو جائے کہ یہ جھوٹ نہیں بولتا۔ اس بنا پر وہ فاسق کی شہادت پر کوئی فیصلہ کر دے تو یہ فیصلہ صحیح اور ناقذ ہے۔ (ہدایہ، شرح وقایہ، درجتاء، شائی عالمگیری وغیرہ)

اور جب سے دنیا میں فسق کی کثرت ہوتی اور عام معاملات کی شہادت میں ایسے ہی لوگ آنے لگجے جو شرعی اصطلاح میں فاسق ہیں تو لوگوں کے حقوق کی حفاظت اور مقدمات کے فیصلہ کے لئے حضرات فقہاء نے یہی صورت اختیار کی ہے کہ جس فاسق کے معاملہ میں قرآن اور حالات سے اس کا اطمینان ہو جاتے کہ یہ جھوٹ نہیں بولتا تو اس کی شہادت قبول کر کے اس پر

مقدمات کے فیصلے کریں۔ البته ایسے لوگوں میں سے اس کا انتخاب کریں جو دوسروں کی نسبت زیادہ صلاحیت رکھتا ہو۔ مثلاً نماز روزہ کا پابند اور عام احکام شرعیہ کا احترام کرتا ہو۔

فقہ کی مستند اور مشہور کتاب ”معین الحکام“ میں اس بحث کو ایک مستقل باب میں واضح طور پر بیان کیا ہے اور اس کی بنیادی وجہ یہ قرار دی ہے کہ حق تعالیٰ نے فاسق کی شہادت کو رد کرنے کا حکم نہیں فرمایا ہے بلکہ یہ فسر ما یا ہے کہ اس کی تحقیق کرو۔ *إِذَا حَاجَ أَعْلَمُ فَاسِقٌ مُّنَبَّأٌ فَتَبَيَّنُوا* جس کا مطلب یہ ہے کہ تحقیق سے اس کا سچا ہونا ثابت ہو جائے تو قبول کرو ورنہ رد کرو۔ توجہ حالات کا جائزہ لے کر قاضی کو اس کے سچا ہونے کا گمان غالب ہو جائے تو وہ اس کی شہادت قبول کر سکتا اور اس زمانہ میں جیکہ فرقہ کی بہت سی صورتیں مثلاً ڈاڑھی منڈانا وغیرہ ایسی عام ہو گئی کہ ان کی وجہ سے مطلقاً شہادت کو رد کر دیا جائے تو بہت سے معاملات کا ثبوت کسی طرح ہم نہ پہنچ سکا۔ فقہاء کے اس مسلک کے سوا کوئی چارہ نہیں۔ اسی لئے معین الحکام میں یہ تحقیق نقل کرنے

لئے اس تحقیق میں معین الحکام کے یہ الفاظ خاص طور سے قابلِ محاذ ہیں: *فَإِنَّ*
الْقِرَاءَةِ فِي بَابِ السِّيَاسَةِ نَهَى بَعْضُ الْعُلَمَاءِ عَلَى أَنَّا ذَلِكَ الْمُحَمَّدُ
فِي حَدَّهُ إِلَّا غَيْرُ الْعَدُولِ أَقْمَنَا أَمْلَحَهُمْ وَأَقْلَلَهُمْ فُجُورًا
لِلشَّهَادَةِ عَلَيْهِمْ وَيَلْتَمِمُ ذَلِكَ فِي الْقُضَايَا وَغَيْرِهِمْ لِعَلَّا تَفْسِيْعَ
الْمَصَالِحِ قَالَ وَمَا أَطْنَى أَحَدًا يُخَالِفُ فِي هَذَا فَالْتَّكْلِيفُ شَرْطٌ

کے بعد لکھا گیا ہے :

هَذَا هُوَ الصَّوَابُ	الَّذِي عَلَيْهِ الْعَمَلُ
”یعنی یہی صحیح ہے جس پر سب	قضاۃ کا عمل ہے“
۲ ۲ ۲ ۲	(معین الحکام ص ۱۲۵)

• چھٹی شرط شرائط شہادت میں سے لفظ شہادت ہے کہ بدون اس لفظ کے گوئی گواہی قبول نہیں کی جاتے گی۔ وجہ یہ ہے کہ لفظ شہادت میں حلف اور قسم کے معنی بھی ہیں۔ اور واقعہ کے خود مشاہدہ کرنے کا اقرار بھی ہے۔ اس لئے ہر گواہ پر لازم ہے کہ اپنا بیان پیش کرنے سے پہلے یہ کہے کہ میں شہادت دیتا ہوں کہ فلاں واقعہ اس طرح ہوا ہے۔ ہدایہ، عالمگیری وغیرہ، جس کے معنی یہ ہوتے کہ میں حلفی بیان دیتا ہوں کہ فلاں (بقيه حاشیہ صفحہ گذشتہ) فی الامکان۔ وَهذَا أَكْلَهُ لِصُرُوفَةٍ لِعِلَالَةٍ تَهْلِكُ الْأَمْوَالَ وَتَضْيِعُ الْحَمْوَقَ۔ (معین الحکام ص ۱۲۵)

یعنی علامہ قرافی نے باب السياست میں بیان کیا ہے کہ علماء نے اس کی تصریح فرمائی ہے کہ جب کسی جگہ شاید عادل نہ ملیں تو ہم غیر عادل لوگوں میں جو دین کے اعتبار سے بہتر اور فتن میں کم ہو اس کو شہادت کے لئے قائم کریں گے۔ اور ایسا کہنا اس زمانہ کے قاضیوں کے لئے لازم ہے، تاکہ لوگوں کے حقوق اور مصالح ضائع نہ ہو جائیں۔ پھر فرمایا : میں نہیں جانتا کہ کوئی عالم و فقیہ اس بات سے اختلاف کرے گا کیونکہ وجوب بقدر استطاعت ہوتا ہے۔ اور یہ ضرورت کی بنار پر ہے تاکہ لوگوں کے مال ضائع اور حقوق تلف نہ ہو جائیں۔ ۱۲ منہ ۹۰

واقعہ میں نے بھی تم خود دیکھا ہے۔

• ساتوں شرط یہ ہے کہ جس واقعہ کی گواہی دے رہا ہے اس کو بھی تم خود دیکھا ہو۔ مخفی سنی سنائی بات نہ ہو (عالیٰ محکمہ) تاں اگر کوئی شخص عذر کے سبب گواہی کے لئے حافظہ نہیں ہو سکتا تو وہ اپنی گواہی پر دو مردوں یا ایک مرد دو عورتوں کو گواہ بنانے کے مجلس قاضی میں بھیج سکتا ہے۔ مجلس قضا میں ان لوگوں کی گواہی اس ایک ہی شخص کے قائم مقام صحیحی جائے گی۔ یہ دونوں گواہ قاضی کے سامنے یہ بیان دیجے کہ فلاں شخص نے اس واقعہ کو دیکھا اور خود حاضری سے معدود ہونے کے سبب ہم دونوں کو اپنی شہادت پر گواہ بنانے کے بعد اس کی شہادت پر شہادت دیتے ہیں۔ (عالیٰ محکمہ۔ رد المحتار وغیرہ) شہادت علی الشہادۃ کی مزید تفصیلات ضرورت کے وقت علماء سے دریافت کر لی جائیں۔

• آٹھویں شرط مجلس قضا میں ہے یعنی شاہد کے لئے ضروری ہے کہ قاضی کی تخلیق میں خود حاضر ہو کر شہادت دے۔ لیس پرداہ یارو سے بذریعہ خط یا سیلیفون۔ یا ارٹیس، ریڈیو وغیرہ۔ جدید آلات کے ذریعہ کوئی شخص شہادت دے تو وہ شہادت نہیں، بلکہ مخفی ایک خبر کا درجہ رکھے گی۔ جن معاملات و مسائل میں خبر کافی ہے ان میں اس عمل جائز ہو گا اور جن معاملات میں ثبوت کے لئے شہادت ضروری ہے ان میں خبر کافی نہ بھی جائے گی اگرچہ از بیچانی جائے اور بولنے والا

شَهْرَةُ اُولَى شَهِادَتٍ هُوَ -

شریعتِ اسلام کے علاوہ آج کی موجودہ سب عدالتوں میں بھی
یہ شرط ضروری تھی گئی ہے۔ کوئی حجج کسی گواہ کا بیان ٹیلیفون یا ریلو یا غیرہ
پر شہادت کے لئے کافی نہیں سمجھتا بلکہ سامنے آکر بیان دینے کو ضروری تھا
جاتا ہے۔ اور حکمت اس میں یہ ہے کہ گواہ کے چہرہ و نشہرہ اور طرزِ لفظ توغیرہ
دیکھنے سے اُس کے بیان کی صحت کا اندازہ لگانے میں بڑی مدد و ملتی ہے۔
نیز اس پر جبرح کر کے تخفی باтолی کو نکالا جاسکتا ہے اور یہ سب جب ہی
ہو سکتا ہے جب کہ گواہ قاضی یا حجج کے سامنے ہو۔

جن ملکوں میں اسلامی حکومت نہیں یا ہے مگر باقاعدہ شرعی
قاضی مقرر ہیں وہاں شہر کے عام دیندار مسلمان جس عالم یا جماعت
پر مسائل دینیہ میں اعتماد کرتے ہوں اس شخص یا جماعت کو قاضی کے قائم
مقام سمجھا جائے گا۔ اور روایتِ حلال میں اس کا فیصلہ واجب
التعییل ہو گا (کما فی حاشیہ شرح الوقایہ۔ مولانا الکھنوی) :

وَالْعَالَمُمُ الثِّقَةُ بِسَلْدَةٍ لَا حَاكِمَ فِيهَا فَاتَّسِمُ
مَقَامَهُ يَعْنِي الْقَاضِيِّ وَهُوَ مَا خُوذَ مِنَ الْفَسْحَ
حَتَّى قَالَ فِي أَمْتَالِ هَذِهِ الْبِلَادِ يَحْبَبُ عَلَى الْمُسْلِمِينَ
أَنْ يَتَفَقَّهُوا عَلَى وَاحِدٍ مِّنْهُمْ - ذَكْرُهُ الشَّاهِي

فی باب الفضاء۔ ۲۴۷

کسی شہر میں ثبوت ہلال کے شہادت ہلال کی ایک اور صورت | لئے شہادت کی روشنی اور

ذکر کی گئی ہیں۔ ایک یہ کہ گواہ بھی خود چاند دیکھنے کی گواہی دے۔ دوسرے کہ کسی شہادت پر شہادت دے یعنی جس شخص نے چاند دیکھا وہ کسی معقول عذر کی وجہ سے مجلس قاضی میں حاضری سے معدوز رہے تو وہ دو گواہ اس پر بنائے کہ میں نے چاند دیکھا ہے تم میری اس گواہی کے گواہ بن جاؤ اور قاضی کی مجلس میں میری شہادت پہونچا دو۔ جب قاضی کے سامنے یہ دو لوگ چاند دیکھنے والے کی شہادت پر شہادت دیں گے تو ان دونوں کی شہادت اُس ایک شخص کی شہادت کے قاتم مقام ہو جائے گی۔ شہادت علی الشہادت کی مزید تفصیلات ہیں۔ ضرورت پیش آئے تو کتب فقہ یا علماء کی طرف مراجعت کر کے معلوم کی جاسکتی ہیں۔ اس مختصر میں اُن کی گنجائش نہیں۔

تيسی صورت ایک اور ہے اور وہ یہ کہ گواہ نہ خود چاند دیکھنا بیان کرے نہ کسی دیکھنے والے کی گواہی پر گواہی دیں۔ بلکہ اس کی شہادت دیں کہ ہمارے سامنے فلاں شہر کے قاضی کے سامنے شہادت پیش ہوئی۔ قاضی نے اس کا اعتبار کر کے شہر میں رمضان یا عید کا اعلان کر دیا۔ تو یہ شہادت علی القضاۃ کہلائے گی کہ قاضی کے فیصلہ پر گواہی دے رہے ہیں۔

خلاصہ یہ ہے کہ جب کسی شہر میں عام طور پر چاند نظر نہ آئے تو چاند کے ثبوت کے لئے تین صورتیں شرعاً معتبر اور دوسرے شہر میں رویت ہلال کے لئے کافی ہیں۔ شرعاً شہادت جو اور پڑکر کی گئی وہ تینوں کمیٹے ضروری ہیں۔

۱۔ اگر مطلع صاف نہ ہو یعنی کوئی بادل یا غبار یا
نصاب شہادت | دھواں وغیرہ افق پر ایسا چھایا ہوا ہو جو چاند
کو چھپا سکے تو رمضان کے علاوہ دوسرے ہمینوں کے لئے دو مرد یا ایک مرد
اور دو عورتوں کی شہادت کافی ہے۔ بشرطیکہ شاہد کے اوصاف مذکور و ان
میں موجود ہوں اور خود چاند دیکھنے کی شہادت دیں۔ یا اس بات کی
شہادت دیں کہ ہمارے سامنے فلاں شہر کے قاضی کے سامنے گواہ پیش ہوئے،
قاضی نے گواہی کو قبول کر کے اعلان عام رمضان یا عید کا کر دیا۔

(۲) اور اگر مطلع صاف ہو یعنی ایسا اگر دو غبار دھواں یا بادل وغیرہ
افق پر چھایا ہوا نہیں ہے جو چاند کی رویت میں حاصل ہو سکے اور اس کے
باوجود کسی بستی یا شہر کے عام لوگوں کو چاند نظر نہیں آیا تو ایسی صورت میں
ہلال عیدین کے لئے صرف دو چار گواہوں کے اس بیان کا اعتبار نہ ہو گا
کہ ہم نے اس بستی یا شہر میں چاند دیکھا ہے بلکہ اس صورت میں ایک جنم
غیر یعنی ٹری جماعت کی گواہی ضروری ہو گی جو مختلف اطراف سے آئے
ہوں۔ اور اپنی اپنی جگہ چاند دیکھنا بیان کریں کسی سازش کا احتمال نہ
ہو۔ اور جماعت کی کثرت کے سبب عقلایہ باور نہ کیا جاسکے کہ اتنی ٹری
جماعت جھوٹ بول سکتی ہے۔ اس جماعت کی تعداد کے متعلق فقہاء کے
مختلف اقوال ہیں۔ بعض نے پچاس کا عدد بیان کیا ہے۔ مگر صحیح یہ ہے
کہ کوئی خاص تعداد شرعاً متعین نہیں، جتنا تعداد سے یقین ہو جائے کہ
یہ سب مل کر جھوٹ نہیں بول سکتے وہی تعداد کافی ہے۔ خواہ پچاس ہوں

یا کم و بیش۔ البتہ ملالِ رمضان و عیدِ دین کے علاوہ باقی نومہینوں کے چاند میں خواہ ابر سو یا مطلع صاف ہو دو مرد یا ایک مرد و عورتوں کی شہادت کافی ہے (شامی ص ۱۵۶) کیونکہ ان ہمہینوں کا چاند دیکھنے کا عام طور پر استمام نہیں کیا جاتا۔

(۳) صرف رمضان کے چاند کے لئے مطلع صاف نہ ہونے کی صورت میں ایک تقریباً مسلمان مرد یا عورت کی شہادت بھی کافی ہے۔ کیونکہ حدیث مذکور کی بناء پر اس معاملہ میں شہادت ضروری نہیں، بلکہ خبر کافی ہے۔ لیکن مطلع صاف ہونے کی صورت میں یہاں بھی جسم غیریعنی ٹری جماعت کی شہادت ضروری ہوگی۔ ایسی صورت میں ایک شخص کی گواہی قابل اعتبار نہیں ہوگی۔

ایک استثنائی صورت استفاضہ خبر | ایک صورت ایسی بھی ہے جس میں کسی چاند کے لئے باقاعدہ شہادت شرط نہیں رہتی خواہ رمضان کا چاند ہو یا عید وغیرہ کا۔ وہ صورت یہ ہے کہ کوئی خبر اتنی عام اور مشہور و متواتر ہو جائے کہ اس کے بیان کرنے والے کے مجموعہ پر یہ گمان نہ ہو سکے کہ انہوں نے کوئی سازش کی ہے یا سب کے سبھوٹ بول رہے ہیں، ایسی خبر کو اصطلاح میں خبرِ ست تقیض یعنی مشہور کہا جاتا ہے۔ شرط یہ ہے کہ مختلف اطراف سے مختلف آدمی یہ بیان کریں کہ ہم نے خود چاند دیکھا ہے۔ یا یہ کہ ہمارے سامنے فلاں شہر کے قاضی نے چاند دیکھنے کی شہادت قبول کر کے چاند ہو جانے کا فیصلہ

کیا ہے۔ یا موجودہ آلات مو اصلاحات تار، ٹیلیفون، ریڈیو وغیرہ کے ذریعہ مختلف جگہوں سے مختلف لوگوں کے یہ بیانات موصول ہوں کہ ہم نے خود چاند دیکھا ہے۔ یا ہمارے سامنے فلاں شہر کے قاضی نے شہادت مُن کر چاند ہونے کا فصلہ کیا ہے۔ جب ایسا بیان دینے والوں کی تعداد اتنی کثیر ہو جائے کہ عقلان کے جھوٹ ہونے کا کوئی احتمال نہ رہے تو ایسی خبرستفیض پر روزہ اور عید دنوں میں عمل جائز ہے۔ اس میں نہ شہادت شرط ہے نہ شرائط شہادت ضروری ہیں۔ اس لئے اس میں ریڈیو، تار، ٹیلیفون وغیرہ ہر قسم کی خبروں سے کام لیا جاسکتا ہے۔ صرف کثرتِ تعداد اتنی ہوئی چاہئے کہ جن کا جھوٹ پرستق ہونا عقلانیاً باور نہ کیا جاسکے۔ اس میں بھی بعض فقہاء نے پچاس اور بعض نے کم و بیش کا عدد متعین کیا ہے اور صحیح یہ ہے کہ تعداد کوئی متعین نہیں، قاضی یا اہل الْحِدْیَیٰ کے اعتماد پر مدار ہے۔ بعض اوقات سو آدمیوں کی خبر بھی مشتبہ ہو سکتی ہے۔ ایک فقیہ نے فرمایا کہ بخ میں تو پانچ سو آدمیوں کی خبر بھی کم ہے۔ اور بعض اوقات دس بیس کی خبر سے الیقین کامل حاصل ہو جاتا ہے۔

یاد رہے کہ کسی ایک ریڈیو سے بہت سے شہروں کی خبریں مُن لینا استفاضہ خبر کے لئے کافی نہیں بلکہ استفاضہ خبر جب سمجھا جائے گا جب دس بیس جگہوں کے ریڈیو اپنے اپنے مقامات کے قاضیوں یا اہل الْحِدْیَیٰ کا فصلہ نشر کریں۔ یا جن لوگوں نے چاند دیکھا ہے ان کا بیان نشر کریں۔

یا چار پانچ جگہ کے ریڈیو اور دس بسیں جگہ

کے ٹیلیفون اور خط ٹیلیگرام ایسے لوگوں کے ہمچیں جنہوں نے خود چاند دیکھا ہے یا اس جگہ کے قاضی یا ہلالِ حمدیٰ کا فیصلہ بیان کریں تو اس طرح یہ خبر، خبرستفیض (مشہور) ہو جاتی ہے۔ اور جس شہر میں ایسی خبریں ہمچیں دہائیں کے قاضی یا ہلالِ حمدیٰ کو اس کا اعتبار کر کے رمضان یا عید کا اعلان کر دینا چاہتے۔

یاد رہے کہ استفاضۃ خبر وی معتبر سو گا جب کہ ایک بڑی جنمات خود چاند دیکھنے والوں سے سن کر یا کسی شہر کے قاضی کا فیصلہ خود سن کر بیان کریں۔ عامیانہ شہرت کہ یہ پتہ نہ ہو کہ کس نے اس کو مشہور کیا ہے۔ کسی خبر کو مستفیض یا مشہور بنانے کے لئے کافی نہیں (شامی ص ۲۹)

اختلاف مطلع

رویتِ ہلال کے معاملہ میں ایک اہم سوال اختلاف مطالع کا بھی سامنے آتا ہے۔ وہ یہ کہ سورج اور چاند یہ تو ظاہر ہے کہ دنیا میں ہر وقت موجود رہتے ہیں۔ آفتاب ایک جگہ طلوع ہوتا ہے دوسرا جگہ غروب، ایک جگہ نصف النہار ہوتا ہے تو دوسرا جگہ عشا کا وقت، اسی طرح چاند ایک جگہ ہلال بنکر چمک رہا ہے ایک جگہ پورا چاند بن کر اور کسی جگہ بالکل غائب ہے۔

ان حالات میں اگر ایک جگہ لوگوں نے کسی ہمینہ کا ہلال دیکھا

ان کی شہادت ایسے ملکوں میں جہاں ابھی ہلال دیکھنے کا وقت ہی نہیں ہوا۔ اگر پورے شرعی قاعد و ضوابط کے ساتھ پہنچ جائے تو کیا اس کا اعتبار ان ملکوں کے لئے بھی کیا جائے گا یا نہیں۔

اس میں ائمہ مجتہدین اور فقہاء کے مختلف اقوال ہیں اور وجہ اختلاف کی نہیں کہ اختلاف مطالع کا اعتبار نہ کرنے والوں کے نزدیک دنیا میں ایسا اختلاف موجود نہیں بلکہ گفتگو اس میں ہے کہ موجود ہوتے ہوئے شرعی احکام میں اس کا اعتبار کیا جائے گا یا نہیں۔ کیونکہ میں پہلے عرض کرچکا ہوں کہ اسلامی معاملات میں چاند سورج اور ان کی گردش اور کیفیات کی حقائق مقصود ہی نہیں، مقصود صرف امرِ الٰہی کا اتباع ہے اور ان گردشوں کو ان احکام کے اوقات کی ایک علامت بطور اصطلاح قرار دیا گیا ہے۔ اس مسئلہ میں فقہاء امت صحابہ و تابعین اور بعد کے علماء کے تین مسلک ہو گئے۔

و ایک یہ کہ اختلاف مطالع کا ہر جگہ ہر حال میں اعتبار کیا جائے۔

و دوسرا یہ کہ کسی جگہ کسی حال اعتبار نہ کیا جائے۔

و تیسرا یہ کہ بلا دبیریہ میں اعتبار کیا جائے اور قریب میں نہ کیا جائے۔ اور عجب اتفاق ہے کہ یہ تینوں طرح کا اختلاف فقہاء امت حنفی، شافعی، مالکی، خنبیلی چاروں فقہ کے فقہاء میں موجود ہے۔ فرق صرف کثرت و قلت کا ہے۔ مذاہب کی پوری تفصیل استاذ محترم حضرت علامہ عثمانیؒ نے مسلم کی شرح میں تحریر فرمائی ہے۔ اہل علم اس میں دیکھ سکتے ہیں۔

جو حضرات مطلقاً اعتبار کرنے کی رائے رکھتے ہیں اُن کا کہنا یہ ہے کہ جیسے آفتاب کے مطابع کا اختلاف سب کے نزدیک معتبر ہے ایک ہی وقت میں کسی ملک میں صبح کی نماز ہوتی ہے۔ کسی جگہ مغرب یا عشاء کی ہوتی ہے۔ ایک شہر کے تابع دوسرے شہروں کو نہیں کیا جاسکتا۔ اسی طرح چاند کے معاملہ میں ہرافق کا الگ حکم ہونا چاہئے۔ ایک جگہ کی شہادت پورے شرعی قواعد کے ساتھ دوسری جگہ سچ جائے تو بھی دوسرے شہر کے لوگوں کے لئے وہ شہادت جتنی نہیں ہوئی چاہئے۔

اور جو حضرات اختلافِ مطابع کو مطلقاً غیر معتبر قرار دیتے ہیں اُن کا کہنا یہ ہے کہ چاند کے معاملہ میں آنحضرت صلی اللہ علیہ وسلم نے پوری امت کو مخاطب کر کے فرمایا ہے کہ "چاند دیکھ کر روزہ رکھو، چاند دیکھ کر افطار کر دو" اب یہ توظیح ہے کہ ہر فرد شیر کا دیکھنا ضروری نہیں۔ بعض کا دیکھ لینا کافی ہے۔ اس لئے ایک شہر کے مسلمانوں کا چاند دیکھ لینا دوسروں کے لئے کافی ہے۔ اسلئے جب شہادت شرعیہ کے ساتھ ایک شہر میں رویت ہونا ثابت ہو جائے تو جس جگہ یہ شہادت سچ ان پر بھی اس کا اتباع لازم ہوگا۔ خواہ ان کے درمیان کتنا ہی فاصلہ اور مشرق و مغرب کا بعد ہو۔

اور جن حضرات نے یہ فیصلہ فرمایا ہو کہ بلادِ بعیدہ میں اعتبار کیا جائے بلادِ قریبہ میں نہ کیا جائے ان کا کہنا یہ ہے کہ بلادِ قریبہ میں فرق بہت محمولی ہوتا ہے اور اس کو نظر انداز کیا جاسکتا ہے۔ بلادِ بعیدہ میں اختلاف بالکل واضح اور کھلا ہوا ہے اس کو نظر انداز کرنا صلح نہیں۔ امام اعظم ابو حنیفہ

سے ظاہر الروایت یہ ہے کہ اختلاف مطالع کا اختبار نہ کیا جائے۔ اسی کو عام فقہاء حنفیہ نے راجح قرار دیا ہے۔ یہاں تک مشرق و مغرب کے فاصلہ میں اختلاف مطالع کو غیر معتبر قرار دیکر ایک جگہ کی رویت کو دوسری جگہ کے لئے ججت قرار دیا۔ اور ایک جماعت حنفیہ نے آخری قول کو اختیار کیا کہ بلا دلیل میں اعتبار کرنا چاہیے۔ فقہاء حنفیہ میں سے زیعی اور صاحب بدرائع وغیرہ جن کی جلالت شان فقہاء حنفیہ میں مسلم ہے انہوں نے اسی آخری قول کو ترجیح دی ہے۔ (بدرائع مذکور ج ۲ ص ۳۲۱۔ زیعی ص ۳۲۱)

ہمایہ استاذ محترم حضرت مولانا سید محمد انور شاہ کشمیری رحمۃ اللہ علیہ ہی اسی کی ترجیح کے قائل تھے۔ اور استاذ محترم حضرت مولانا شبیر احمد عثمانی رحمۃ اللہ علیہ نے فتح الملبم شرح مسلم میں اسی آخری قول کی ترجیح کے لئے ایک ایسی چیز کی طرف توجہ دلائی ہے کہ اس پر نظر کرنے کے بعد اس قول کی ترجیح واسع ہو جاتی ہے خصوصاً اس زمانہ میں جبکہ مشرق و مغرب کے فاصلے چند گھنٹوں میں طے ہو رہے ہیں۔

لہ بدرائع کی عبارت یہ ہے : هَذَا إِذَا كَانَتِ الْمَسَافَةُ بَيْنَ الْبَلَدَيْنِ قَرِيبَةً لَا تَخْتَلِفُ فِيهَا الْمَطَالِعُ فَأَمَّا إِذَا كَانَتْ بَعِيدَةً فَلَا يَلِدُنَّهُمْ أَحَدُ الْبَلَدَيْنِ حُكْمُ الْآخِرِ لَا تَلَاقِ الْمَطَالِعُ الْبَلَادِ عِنْدَ الْمَسَافَةِ الْقَاعِشَةِ تَخْلِفُ فَيَعْتَبِرُ فِي كُلِّ أَهْلِ بَلَدٍ مَطْلُعُهُ مَلَادُهُمْ دُونَ الْآخِرِ۔ اور زیعی کی عبارت یہ ہے : وَالآتِيهُ أَنْ يُعَتَبَرَ لَا تَلَقَّ كُلُّ قَوْمٍ مُخَاطِبُونَ بِمَا عَنْدَهُمْ وَانْفَصَالُ الْهِلَالِ عَنْ شَعَاعِ السَّمَاءِ يَخْتَلِفُ بِالْخِلَافِ الْأَقْطَارِ وَكُلَّمَا تَحْرَكَتْ (تعقیب ملک پیر)

وہ یہ ہے کہ قرآن و سنت میں یہ بات منصوص اور قطعی ہے کہ کوئی ہمینہ
اتسیں دن سے گم اور تیس دن سے زائد نہیں ہوتا بلاد بیعدہ اور مشرق و
مغرب کے فاصلوں میں اگر اختلاف مطالع مطلقاً نظر انداز کر دیا جائے تو اس نص
قطعی کے خلاف یہ لازم آجائے گا کہ کسی شہر میں اٹھائیں کو بعید ملک سے اسکی شہزاد
پہنچ جائے کہ آج وہاں چاند دیکھ لیا گیا ہے تو اگر اس شہر کو دوسرے کے تابع
کیا جائے تو اس کا ہمینہ اٹھائیں کارہ جائے گا۔ اسی طرح اگر کسی شہر میں
رمضان کی تیس تاریخ کو کسی بعید ملک کے متعلق بذریعہ شہادت یہ تابت
ہو جائے کہ آج وہاں ۲۹ تاریخ ہے اور اگر جاند نظر نہ آیا تو کل وہاں روزہ
ہو گا اوراتفاقاً چاند نظر نہ آتا تو ان کو اتنیں روزے رکھنے پڑیں گے اور ہمینہ کتنیں
کا قرار دینا پڑے گا۔ جو نص قطعی کے خلاف ہے۔ اس لئے ناگزیر ہے کہ بلا دعید
میں اختلاف مطالع کا اعتبار کیا جائے۔ اگر کہا جائے کہ ایسی صورت میں
جبہاں اٹھائیں تاریخ کو ہمینہ ختم کرنا پڑا وہاں یہ کہا جائے گا کہ ان لوگوں نے
ایک دن بعد ہمینہ شروع کیا ہے۔ لہذا ایک دن کا روزہ قضا کریں۔ اسی
طرح جبہاں تیس تاریخ پر بھی ہمینہ ختم نہیں ہوا وہاں یہ قرار دیا جائے گا کہ
ان لوگوں نے ہمینہ ایک دن پہلے شروع کر لیا تھا تو ہمینہ کا پہلا روزہ غلط
ہوا۔ اس طرح ہمینوں کے دنوں کا نص قطعی کے خلاف گھٹنا پڑھنا لازم
نہیں آتا تو جواب یہ ہے کہ جب ان لوگوں نے عام رویت یا ضابط شہادت
(الْقِيَةِ حَاشِيَةٍ)) الشَّمْسُ دَرَجَةٌ فَتَلَاقُ طَلُوعٌ فِي لَقَوْمٍ وَطَلُوعٌ شَهَشِيٌّ لِأَخْرَى
وَغَرْوَبٌ بَيْعُضٌ وَلِصُمْتُ الْلَّيْلُ لِغَيْرِهِمْ ۝ ۲۱ (زیلیق ص ۳۲۱)

کے مطابق چینیہ شروع کیا ہے تو دور کی شہادت کی بناء پر خود مقامی شہادت یارویت کو غلط یا جھوٹا قرار دینا نہ عقلًاً معقول ہے نہ شرعاً جائز۔ اس لئے یہ توجیہ غلط ہے۔

حضرت علامہ عنانی کی اس تحقیق سے اس کا بھی فیصلہ ہو گیا کہ بلاد قریبہ اور بعیدہ میں قرب و بعد کا معیار کیا اور کتنی مسافت ہو گی۔ وہ یہ کہ جن بلاد میں اتنا فاصلہ ہو کہ ایک جگہ کی رویت دوسری جگہ اعتبار کرنے کے نتیجے میں چینیہ کے دن اٹھائیں رہ جائیں یا اکتسیس ہو جائیں وہاں اختلاف مطالع کا اعتبار کیا جائے گا اور جہاں اتنا فاصلہ نہ ہو وہاں نظر انداز کیا جائے گا۔ احقر کا گمان یہ ہے کہ امام اعظم ابوحنیفہؓ اور دوسرے آئمہ حنفیوں نے اختلاف مطالع کو غیر معتبر قرار دیا ہے اس کا ایک سبب یہ بھی تھا کہ جن بلاد میں مشرق و مغرب کا فاصلہ ہے وہاں ایک جگہ کی شہادت دوسری جگہ پہنچانا ان حضرات کے لئے تھا ایک فرضی قضیہ اور خیل سے زائد کوئی حیثیت نہیں رکھتا تھا اور ایسے فرضی قضایا سے احکام پر کوئی اثر نہیں پڑتا۔ نادر کو حکم معدوم قرار دینا فقہا میں معروف ہے اس لئے اختلاف مطالع کو مطلقاً غیر معتبر فرمایا۔

لیکن آج تو ہوائی جہازوں نے ساری دنیا کے مشرق و مغرب کو ایک کڑا لایا۔ ایک جگہ کی شہادت دوسری جگہ پہنچنا قضیہ فرضیہ نہیں بلکہ روزمرہ کا معمول بن گیا ہے۔ اور اس کے نتیجے میں اگر مشرق کی شہادت مغرب میں اور مغرب کی مشرق میں صحیت مانی جائے تو کسی جگہ چینیہ

اٹھائیں دن کا کسی جگہ اکتیس دن کا ہونا لازم آجائے گا۔ اس لئے ایسے بلاد
بعیدہ میں جہاں ہمینہ کے دنوں میں بھی بیشی کا اسکان ہوا خلاف مطابع
کا اعتبار کرنا ہی ناگزیر اور مسلکِ حقیقیہ کے عین مطابق ہو گا۔

واللہ سبحانہ تعالیٰ اعلم۔ تبعاً للأساتذہ یہ سیرا خیال ہے دوسرے
علماء وقت سے بھی اس میں مشورہ لے لیا جائے۔

ہلال کے معاملہ میں آلاتِ جدیدہ کی خبروں کا درجہ

مسئلہ ہلال کے تمام ضروری پہلوؤں کی وضاحت کے ضمن میں
یہی معلوم ہو گیا کہ آلاتِ جدیدہ - ریڈیو، ٹیلیفون، ٹیلیوژن، لاسکی
وائرس، ٹیلیگرام وغیرہ کے ذریعہ آنے والی خبروں کا درجہ اور مقام
شرعی حیثیت سے کیا ہے۔ جس کا خلاصہ یہ ہے :-

۱۔ ہلالِ رمضان کے علاوہ، عید، بقرعید، یا کسی دوسرے
ہمینہ کے لئے ثبوتِ ہلال باقاعدہ شہادت کے بغیر نہیں ہو سکتا اور شہادت
کے لئے حاضر ہونا لازمی ہے۔ غائبانہ خبروں کے ذریعہ شہادت ادا ہیں
ہو سکتی۔ خواہ وہ قدیم طرز کے آلات خبررسانی خط وغیرہ ہوں، یا جدید
طرز کے۔ ریڈیو ٹیلیفون وغیرہ۔

۲۔ البتہ جس شہر میں باقاعدہ قاضی یا ہلالِ حمدیٰ نے کسی شہادت

پر اطمینان کر کے عید وغیرہ کا اعلان کر دیا ہو اس اعلان کو اگر ریڈیو پر نشر کیا جائے تو جس شہر کے قاضی یا ہلال کمیٹی نے فیصلہ کیا ہے اس شہر اور اس کے مضافات و دیہات کے لوگوں کو اس ریڈیو کے اعلان پر عید وغیرہ کرنا جائز ہے۔ شرط یہ ہے کہ ریڈیو کو اس کا پابند کیا جائے کہ وہ چاند کے متعلق مختلف خبریں نشر نہ کرے صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے۔ اور اس کے نشر کرنے میں پوری احتیاط سے کام لے جن الفاظ میں فیصلہ دیا گیا ہے وہ الفاظ بعینہ نشر کئے جائیں جس ریڈیو میں ایسی احتیاط کی پابندی نہ ہو اس کے اعلان پر عید وغیرہ کرنا کسی کے لئے درست نہیں۔

اور جس طرح ایک شہر کے قاضی یا ہلال کمیٹی کا فیصلہ اس شہر اور اس کے مضافات کے لئے واجب العمل ہے اسی طرح اگر کوئی قاضی یا محکمہ یا ہلال کمیٹی پورے ضلع یا صوبہ یا پورے ملک کے لئے ہو تو اس کا فیصلہ اپنے اپنے حدودِ ولایت میں واجب العمل ہوگا۔ اس لئے جو فیصلہ پاکستان میں صدر مملکت کی طرف سے ریڈیو پر نشر کیا جائے اور اس میں مذکورالصدر احتیاط سے کام لیا گیا ہو وہ پورے ملک کے لئے نافذ العمل ہو سکتا ہے بشرطیکہ کوئی علاقہ ایسا نہ ہو جہاں اختلاف مطالع کا اعتبار کرتا مذکورہ تحقیق کے مطابق ضروری ہو۔

۳۔ اسی طرح استفاضہ خبر جس کی تعریف اور تحقیق پہلے بن ہو چکی ہے اس میں بھی ان آلات جدیدہ کی خبروں کا اعتبار کیا جائے گا۔

اگر ملک کے مختلف حصوں اور ستمتوں سے دس بیس ریڈیو اور ٹیلیفون ٹیلیوژن
یا خط وغیرہ کے ذریعہ چاند خود دیکھنے والوں کی طرف سے اطمینان نہیں،
خبریں آجائیں تو ان پر اطمینان کیا جاسکتا ہے۔ شرط یہ ہے کہ خبر دینے والے
کی شناخت پوری ہو جائے اور وہ پیش کریں کہ ہم نے چاند دیکھا ہے۔
یا یہ کہ ہمارے سامنے فلاں شہر کے قاضی یا بلال حنفی کے سامنے شہادت پیش
ہوئی اس نے شہادت کا اعتبار کر کے چاند ہونے کا فیصلہ کر دیا (شامی ص ۱۵۰)
محض ایسی بیہم خبر کہ فلاں جگہ چاند دیکھا گیا ہے استفادہ خبر کے
لئے کافی نہیں۔

۲ — رمضان کے چاند میں چونکہ شہادت یا استفادہ خبر دونوں
شرط نہیں ہیں، ایک ثقہ مسلمان کی خبر بھی کافی ہے۔ اس لئے خط اور آلات
جدیدہ کی خبروں پر اس شرط کے ساتھ عمل کرنا درست ہے کہ خبر دینے والے
کا خط یا آواز پہچانی جائے اور وہ بحثم خود چاند دیکھتا بیان کرے۔ اور جس
کے سامنے یہ خبر بیان کی جا رہی ہے وہ اس کو پہچانتا ہو۔ اور اس کی شہادت
کو قابلِ اعتماد سمجھتا ہو۔

ٹیلیگرام اور راہر لسیس سے آئی ہوئی خبروں میں چونکہ خبر دینے والے
کی شناخت نہیں ہو سکتی اس لئے محض ایسی خبروں سے بلال ثابت نہیں ہو گا۔
البتہ ٹیلیفون، ٹیلیوژن، ریڈیو پر آواز کی شناخت ہو جاتی ہے اور یہ
پہچانا جاسکتا ہے توجب یہ معلوم ہو کہ خبر دینے والا کوئی ثقہ مسلمان عاقل و
بانغ اور بنیا ہے اور خود دیکھنے کی خبر دے رہا ہے رمضان کا

اعلان کرایا جاسکتا ہے۔ اور خبر دینے والے پر مکمل اعتماد نہ ہو تو رمضان کا اعلان کرنا نادرست نہیں۔ اور ثبوت رمضان کے لئے حکم حاکم یا فیصلہ قاضی بھی شرط نہیں۔ عام آدمی جب کسی معتمد شفر مسلمان عاقل، بالغ بینا سے یہ خبر سنیں کہ اس نے چاند دیکھا ہے تو ان پر روزہ رکھنا لازم ہو جاتا ہے، خواہ کوئی قاضی یا عالم یا ہلال کمیٹی فیصلہ دے یا نہ دے۔ (عامگیری ص ۱۳۴)

سائل ہلال کے متعلق ضروری مباحثت تقریباً آگئے ہجوم مشاغل۔

اور شدت ذہن کے ساتھ متفرق اوقات میں جس طرح بن پڑا سائل کھو وضاحت کی کوشش کی۔ میں کیا اور میری کوشش کیا اللہ تعالیٰ قبول فرمادیں اور مفید بنا دیں۔ رَبَّنَا تَقْبِيلٌ مِّنَّا إِنَّكَ أَنْتَ السَّمِيعُ الْعَلِيمُ۔

نَقْشٌ بَذَةٌ مُشْوَثٌ نَّبِرٌ فِرْسٌ سَاخْتَهُ سَرْخُوشٌ

نفسے بیار تو می زنم چہ عبارت و پچہ معائیم

۱۶/ ذی قعده ۱۳۸۷ھ بندہ ناکارہ محمد شفیع عفان اللہ عنہ
و فرقہ لما حیثیٰ دریں

طبع جدید : جمادی الثانی ۱۴۲۲ھ - ستمبر ۲۰۰۹ء

مطبع : احمد پرنگ پیس ناظم آباد کراچی

باہتمام : محمد مشاق سی

ناشر : ادارۃ المعارف کراچی۔ احاطہ دار اعلوم کراچی

فون : 5049733 - 5032020